



## ابن صفی کا تعارف

ابن صفی ہندوستان کے شہر الہ آباد (اتر پردیش) میں ۲۶ جولائی ۱۹۲۸ کو پیدا ہوئے۔ انکا اصل نام امرار احمد تھا۔ بی۔ اے کی ڈگری آگرہ یونیورسٹی سے حاصل کی۔ انہوں نے اپنے لکھنے کا آغاز ۱۹۴۰ء میں افسانے اور طنز و مزاح لکھنے سے کیا۔ پھر انہوں نے ۱۹۵۰ء میں ناول نگاری شروع کی، اس وقت وہ سینڈری سکول ٹیچر کی حیثیت سے کام کر رہے تھے۔ آزادی سے پہلے اور بعد میں اپنی حریت پسند طبیعت کے باعث حکومت کی نظروں میں آ چکے تھے، اس لیے ۱۹۵۲ء میں آپ کراچی منتقل ہو گئے۔

ابن صفی نے جاسوسی ناول نگاری کسی صاحب کے اس دعوے کے بعد کی تھی کہ برصغیر میں جاسوسی ناول صرف نقش نگاری کی وجہ سے مقبول ہیں۔ انہوں نے اسے غلط ثابت کرنے کیلئے پہلے **جاسوسی دنیا** اور پھر **عمران سیریز** شروع کی۔ ابن صفی کے بقول، انکے صرف آٹھ ناولوں کے مرکزی خیال، کسی اور سے مستعار لیے ہیں، باقی کے ۲۴۵ ناول مکمل طور پر انکے اپنے ہیں۔

۱۹۶۰ سے ۱۹۶۳ تک آپ Schizophrenia کے مریض رہے، لیکن ۱۹۶۳ میں ہی اس مرض سے نہ صرف سنبھالا لیا بلکہ عمران سیریز کے بہترین ناول **ڈیڑھ متوالے** بھی لکھا۔ ۱۹۷۰ء میں پاکستانی انٹیلی جنس ISI کو جاسوسی کے حوالے سے غیر رسمی مشاورت بھی دی۔

۲۶ جولائی ۱۹۸۰ میں (یعنی اپنی سالگرہ کے دن) وہ اس جہان سے رخصت ہوئے، وجہ انتقال موذی مرض کینسر تھا۔ ابن صفی کا لگایا ہوا پورا عمران سیریز اس قدر متاثر ہوا کہ آج تک یہ شہر بارہے اور کئی ایک مصنفین اس سلسلے کو آگے بڑھا رہے ہیں۔

# دلیر مجرم

ابن صفی کی جاسوسی دُنیا

(حمید / فریدی)

سیریز کا پہلا ناول

<http://www.kitaabghar.com>

پبلشرز : ادارہ کتاب گھر

کمپوزنگ : انڈیا سے ایک ادب دوست کا تعاون

کتابی شکل میں ملنے کا پتہ : <http://www.urducorner.com>

[kitaab\\_ghar@yahoo.com](mailto:kitaab_ghar@yahoo.com)

# دلیر مجرم

ابن صفی

1

”مجھے جانا ہی پڑے گا مامی“ ڈاکٹر شوکت نے کمرے میں داخل ہوتے ہوئے اور کوٹ کی دوسری آستین میں ہاتھ ڈالتے ہوئے کہا۔  
 ”ایشور تمہاری رکھشا کرے اور اس کے سوا میں کہہ ہی کیا سکتی ہوں۔“ بوڑھی سینٹا دیوی بولیں۔ ”لیکن سر میں اچھی طرح مظہر لپیٹلو۔  
 سر دی بہت ہے۔“

”مامی“ ڈاکٹر شوکت بچکانے انداز میں بولا۔ ”آپ تو مجھے بچہ بنائے دے رہی ہیں.... مظہر سر میں لپیٹ لوں! ہا ہا۔“  
 ”اچھا بوڑھے میاں جو تمہارا جی چاہے کرو۔“ سینٹا دیوی منہ پھلا کر بولیں۔ ”مگر میں کہتی ہوں یہ کیسا کام ہو گیا... ندون چھین ندرات چھین  
 - آج آپریشن، کل آپریشن۔“

”میں اپنی اچھی مامی کو کس طرح سمجھاؤں کہ ڈاکٹر خود آرام کرنے کیلئے نہیں ہوتا بلکہ دوسروں کو آرام پہنچانے کے لئے ہوتا ہے۔“  
 ”میں نے تو آج خاص طور سے میکرونی تیار کرائی تھی۔ کیارات کا کھانا بھی شہر ہی میں کھاؤ گے۔“ سینٹا دیوی بولیں۔  
 ”کیا کروں مجبوری ہے۔ اس وقت سات بجے رہے ہیں۔ نوبے رات کو آپریشن ہوگا، کیس ڈرانازک ہے.... ابھی جا کر تیاری کرنی  
 ہوگی..... اچھا خدا حافظ۔“

ڈاکٹر شوکت اپنی چھوٹی سی خوبصورت کار میں بیٹھ کر شہر کی طرف روانہ ہو گیا.... وہ سول ہسپتال میں اسٹنٹ سرجن کی حیثیت سے کام کر  
 رہا تھا۔ دماغ کے آپریشن کا ماہر ہونے کی حیثیت سے اس کی شہرت دور دور تک تھی۔ حالانکہ ابھی اس کی عمر کچھ ایسی نہ تھی وہ چوبیس پچیس برس کا ایک  
 خوبصورت اور وجہ نوجوان تھا۔ اپنی عادت و اطوار اور سلیقہ مندی کی بنا پر وہ سوسائٹی میں عزت کی نظروں سے دیکھا جاتا تھا۔ قربانی کا جذبہ تو اس کی  
 فطرت ثانیہ بن گیا تھا۔ آج کا آپریشن وہ کل پر بھی نال سکتا تھا لیکن اس کے ضمیر نے گوراء نہ کیا۔

سینٹا دیوی اکثر اس کی بھاگ دوڑ پر جھلا بھی جایا کرتی تھیں۔ انہوں نے اپنے بیٹے کی طرح پالا تھا۔ وہ ہندو دھرم کی ماننے والی ایک بلند  
 کردار خاتون تھیں۔ انہوں نے اپنی دم توڑتی سیملی جعفری خانم سے جو وعدہ کیا تھا اسے آج تک نبھائے جا رہی تھیں۔ انہوں نے ان کے بیٹے کو ان  
 کی وصیت کے مطابق ڈاکٹری کی اعلیٰ تعلیم دلا کر اس قابل کر دیا تھا وہ آج سارے ملک میں اچھی خاصی شہرت رکھتا تھا۔ اگرچہ شوکت کے والدہ اس  
 کی تعلیم کے لئے معقول رقم چھوڑ کر مری تھیں۔ لیکن کسی دوسرے کے بچے کو پالنا آسان کام نہیں اور پھر بچہ بھی ایسا جس کا تعلق غیر مذہب سے ہو اگر وہ  
 چاہتیں تو اسے اپنے مذہب پر چلا سکتی تھیں لیکن ان کی نیک نیتی نے اسے گوراء نہ کیا۔ دنیاوی تعلیم کے ساتھ ساتھ انہوں نے اس کی دینی تعلیم کا بھی  
 معقول انتظام کیا تھا۔ یہی وجہ تھی کہ وہ نوجوان ہونے پر بھی شوکت علی ہی بنا رہا۔ سینٹا دیوی کی برادری کے لوگوں نے ایک مسلمان کے ساتھ رہنے کی  
 بناء پر ان کا بائیکاٹ کر رکھا تھا مگر وہ اپنے مذہب کی پوری طرح پابند تھیں اور شوکت کو اس کے مذہبی احکام کی تعمیل کے لئے مجبور کرتی رہتی تھیں۔ وہ  
 ڈاکٹر شوکت کے اور ایک ملازمہ کے ساتھ نشاط گھر نامی قصبہ میں رہ رہی تھیں۔ جو شہر سے پانچ میل کی دوری پر واقع تھا۔ یہ ان کی اپنی ذاتی کوشی تھی۔  
 وہ جوانی ہی میں بیوہ ہو گئی تھیں۔ ان کے شوہر اچھی خاصی جائیداد کے مالک تھے جو کسی قریبی عزیز کے نہ ہونے کی بناء پر پوری کی پوری انہیں کے حصے  
 میں آئی تھی۔

ڈاکٹر شوکت کے چلے جانے کے بعد انہوں نے ملازمہ سے کہا۔ ”میرے کمرے میں قندیل مت جلاتا۔ میں آج شوکت کے کمرے میں سوؤں گی۔ وہ آج رات بھر تھکتا رہے گا میں نہیں چاہتی کہ جب وہ صبح کو آئے تو اپنے بستر کو برف کی طرح ٹھنڈا اور بخ پائے جاؤ جا کر اس کا بستر بچھا دو۔“

نوجوان خادمہ انہیں حیرت سے دیکھ رہی تھی۔ آج پہلی بار اس نے اس قسم کی گفتگو کرتے سنا تھا۔ جو پر معنی بھی تھی اور مضحکہ خیز بھی۔ وہ کچھ کہنا ہی چاہتی تھی کہ پھر اسے ایک مانتا بھرے دل کی جھلک سمجھ کر خاموش ہو رہی۔

”کیا سوچ رہی ہو۔“ سینٹا دیوی بولیں!

”تو کیا آج رات ہم تہا رہیں گے؟“ خادمہ اپنی آواز دھبی کر کے بولی۔ ”وہ شخص آج پھر آیا تھا۔“

”کون شخص؟“

”میں نہیں جانتی کہ وہ کون ہے... لیکن میں نے کل رات کو بھی اس کو باغ میں چھپ کر چلتے دیکھا تھا۔ کل تو میں سمجھی تھی کہ شاید وہ کوئی راستہ بھولا ہوا راگبیر ہوگا..... مگر آج چھ بجے کے قریب وہ پھر دکھائی دیا تھا۔“

”اچھا“ سینٹا دیوی سوچ کر بولیں۔ ”وہ شاید ہماری مریضوں کی تاک میں ہے..... میں صبح ہی تھانے کے دیوان سے کہوں گی،“

سینٹا دیوی نے یہ کہہ کر اس کو اطمینان دلا دیا۔ لیکن خود الجھن میں پڑ گئیں۔ آخر یہ پر اسرار آدمی ان کی کونسی کے گرد کیوں منڈلاتا رہتا ہے۔ انہیں اپنے مذہبی ٹھیکیداروں کی دھمکی اچھی طرح یاد تھی۔ لیکن اتنے عرصے کے بعد ان کی طرف سے بھی کوئی خطرناک اقدام کوئی خاص معنی نہ رکھتا تھا۔ اس قسم کی نہ جانے کتنی گتھیاں ان کے ذہن میں رہتی تھیں۔ آخر کار تھک ہار کر تسکین قلب کے لئے انہیں اپنے پہلے خیال کی طرف لوٹ آنا پڑا۔ یعنی وہ شخص کوئی معمولی چور تھا جسے ان کی مرغیاں پسند آگئیں تھیں.... جیسے ہی تھانے کے گھٹنے نے دس بجائے وہ سونے کیلئے ڈاکٹر شوکت کے کمرے میں چلی گئیں، انہوں نے رات کا کھانا بھی نہیں کھایا۔

خادمہ انکی افتاد طبع سے واقف تھی۔ اس لئے اس نے زیادہ اصرار بھی نہیں کیا۔ تھوڑی دیر کے بعد وہ بھی سونے کے لئے کمرے میں چلی گئی وہ لیٹنے ہی والی تھی کہ اس نے صدر دروازے کو دھماکے کے ساتھ بند ہوتے سنا۔ اسے خیال پیدا ہوا کہ ڈاکٹر شوکت خلاف توقع واپس آ گیا ہے۔ وہ برآمدے میں نکل آئی۔ باغ میں سینٹا دیوی کی غصیلی آواز سنائی دی۔ وہ کسی مرد سے تیز لہجے میں بات کر رہی تھیں۔ وہ حیرت سے سننے لگی۔ وہ ابھی باہر جانے کا ارادہ ہی کر رہی تھی کہ سینٹا دیوی بڑبڑاتی ہوئی آتیں دکھائی دیں۔

”تم“ وہ بولیں۔ ”ارے لڑکی تو کیوں اپنی جان کے پیچھے پڑی ہوئی ہے اس سردی میں بغیر کپل اوڑھے باہر نکل آئی ہے... نہ جانے کیسی ہیں آج کل کی لڑکیاں۔“

”کون تھا۔“ خادمہ نے ان کی بات سنی ان سنی کرتے ہوئے پوچھا۔

”وہی آدمی تو نہیں تھا۔“ خادمہ نے خوفزدہ ہو کر پوچھا۔

”نہیں وہ نہیں تھا۔ سردی بہت ہے صبح بتاؤں گی..... اچھا اب جاؤ۔“

خادمہ متحیر ہوتی چلی گئی۔ ہر چند اس واقعہ کی کوئی اہمیت نہ رہی ہو۔ لیکن یہ اسے حد درجہ پر اسرار معلوم ہو رہا تھا... تھوڑی دیر کے بعد وہ خراٹے لینے لگی۔

دوسرے دن صبح آٹھ بجے جب ڈاکٹر شوکت واپس آیا تو اس نے ملازمہ کو حد درجہ پریشانی اور سر اسٹگی کی حالت میں پایا۔ پوچھنے پر معلوم ہوا کہ سینٹا دیوی خلاف معمول ابھی سو رہی ہیں۔ حالانکہ ان کا روزانہ معمول تھا کہ صبح تقریباً پانچ بجے سے اٹھ کر پوجا پٹھ کے انتظام میں مشغول ہو جایا کرتی تھیں۔ شوکت کو بھی اس واقعہ سے تشویش ہو گئی۔ لیکن اس نے سوچا کہ شاید رات میں زیادہ دیر تک جاگی ہوں گی۔ اس نے ملازمہ کو

اطمینان دلا کر ناشتہ لانے کو کہا۔ نونج گئے لیکن سینٹا دیوی نہ اٹھیں۔ اب شوکت کی پریشانی حد سے زیادہ بڑھ گئی۔ اس نے دروازہ پھینٹنا شروع کیا۔۔۔  
لیکن بے سود... اندر سے کوئی جواب نہ ملا۔ تھک ہار کر اس نے ایک بڑھی کو بلوایا۔

دروازہ ٹوٹنے ہی اس کی چیخ نکل گئی۔

سینٹا دیوی سر سے پاؤں تک کھیل اوڑھے چت لٹی ہوئی تھیں اور ان کے سینے میں ایک خنجر اس طرح پیوست تھا کہ صرف ایک دستہ نظر آ رہا تھا۔ بستر خون سے تر تھا۔

ڈاکٹر شوکت ایک مضبوط دل کا آدمی ہوتے ہوئے بھی تھوڑی دیر کے لئے بیہوش سا ہو گیا۔ ہوش آتے ہی وہ بچوں کی طرح سسکیاں لیتا ہوا زمین پر گر پڑا۔

سارے گھر میں ایک عجیب سی ماتمی فضا طاری تھی۔ قصبہ کے تھانے پر اطلاع ہو گئی تھی اور اس وقت ایک انسپکٹر اور دو ہیڈ کانسٹیبل مقتولہ کے کمرے کے سامنے بیٹھے سرگوشیاں کر رہے تھے۔ خادمہ کے بیان پر انہوں نے اپنی تفتیش کے گھوڑے دوڑانے شروع کر دیے تھے۔ ان کے خیال میں وہی پراسرار آدمی قاتل تھا جو رات کو باغ میں ٹہلتا ہوا پایا گیا تھا اور سینٹا دیوی رات میں اسی سے جھگڑا کر رہی تھیں۔ ڈاکٹر شوکت انکی بحثوں سے قطعی غیر مطمئن تھا۔ جیسے جیسے وہ اپنی تجربہ کاری کا اظہار کر رہے تھے اس کا غصہ بھی بڑھتا جا رہا تھا ویسے بھی وہ اپنے قصبہ کی پولیس کو ناکارہ سمجھتا تھا۔ اسی لئے اس نے محکمہ سرائے کے انسپکٹر فریدی کو ایک نجی خط لکھ کر بلوایا تھا اور اس کا انتظار کر رہا تھا۔ فریدی ان چند انسپکٹروں میں تھا جو بہت ہی اہم کاموں کے لئے وقف تھے لیکن ذاتی تعلقات کی بناء پر ڈاکٹر شوکت کو پورا یقین تھا کہ اسے یہ کیس سرکاری طور پر نہ بھی سونپا گیا تو نجی طور پر اسے اپنے ہاتھ میں لے لے گا۔

تقریباً دو گھنٹے بعد انسپکٹر فریدی بھی اپنے اسٹنٹ سارجنٹ حمید کے ساتھ وہاں پہنچ گیا۔ انسپکٹر فریدی تیس سال کا ایک قوی ہیکل جوان تھا۔ اس کی کشادہ پیشانی کے نیچے دو بڑی بڑی خواب آلود آنکھیں اس کی ذہانت اور تدبر کی آئینہ دار تھیں اس کے لباس کے رکھ رکھاؤ اور تازہ شیوہ سے معلوم ہو رہا تھا کہ وہ ایک با اصول اور سلیقہ مند آدمی ہے۔ سارجنٹ حمید کے خدو خال میں قدرے زنانہ پن کی جھلک تھی۔ اس کے انداز سے معلوم ہوتا تھا کہ وہ بے جانا ز برداریوں اور اپنے حسن کی نمائش کا عادی ہے۔ اس نے کوئی بہت ہی تیز خوشبو والا سینٹ لگا رکھا تھا۔ اس کی عمر چوبیس سال سے زیادہ نہ تھی لیکن اس چھوٹی سی عمر میں بھی وہ بلا کا ذہین تھا۔

اسی ذہانت کی بناء پر انسپکٹر فریدی کے تعلقات اس سے دوستانہ تھے۔ دونوں کی آپس کی گفتگو سے افسری یا ماتمی کا پتا لگانا ناممکن نہیں تو دشوار ضرور تھا۔

تھانے کے سب انسپکٹر اور دیوان ان کی غیر متوقع آمد سے گھبرا گئے کیوں کہ انہیں ان کے آنے کی اطلاع نہ تھی۔ انہیں ان کی غیر ضروری آمد کچھ ناگوار سی گزری۔

”ڈاکٹر شوکت“ فرید نے اپنا ہاتھ بڑھاتے ہوئے کہا۔ ”اس نقصان کی تلافی ناممکن ہے البتہ رسمی طور پر میں اپنے غم کا اظہار ضرور کروں گا۔“

”انسپکٹر آج میری ماں مر گئی۔“ شوکت کی آنکھوں میں آنسو چھلک آئے۔

”صبر کرو..... تمہیں ایک مضبوط دل کا آدمی ہونا چاہئے۔“ فریدی نے اس کا شانہ تھپکتے ہوئے جواب دیا۔

”کہیئے دارو نہ دہی کچھ سرائے ملا۔“ اس نے سب انسپکٹر کی طرف مڑ کر کہا۔

”ارے صاحب! ہم بیچارے بلا سرائے لگاتا کیا جانیں۔“ سب انسپکٹر طنز یہ انداز میں بولا۔

فریدی نے جواب کی تلخی محسوس ضرور کی لیکن وہ صرف مسکرا کر خاموش ہو گیا۔

”شوکت صاحب! یہ تو آپ جانتے ہی ہیں کہ میں آج کل چھٹی پر ہوں۔“ فریدی بولا ”اور پھر دوسری بات یہ کہ عموماً قتل کے کیس اس وقت ہمارے پاس آتے ہیں جب سول پولیس تفتیش میں ناکام رہتی ہے۔“  
تھانے کے انسپکٹر کی آنکھیں خوشی سے چمک اٹھیں۔

انسپکٹر فریدی نے اس تغیر کو محسوس کر لیا اور اپنے مخصوص دل آزار و شرارت آمیز لہجے میں بولا ”لیکن میں ذاتی تعلقات کی بناء پر نئی طور پر اس کیس کو اپنے ہاتھ میں لوں گا۔“ تھانے کے سب انسپکٹر کی آنکھوں کی چمک دفعتاً اس طرح غائب ہو گئی جیسے سورج کا چہرہ سیاہ بادل ڈھانپ لیتے ہیں۔ اس کا منہ لٹک گیا۔

فریدی نے واقعات سننے کے بعد خادمہ کا بیان لینے کی خواہش ظاہر کی۔ خادمہ نے شروع سے آخر تک رات کے سارے واقعات دہرا دیئے۔

”کیا تم بتا سکتی ہو کہ رات میں تم نے ان واقعات کے بعد بھی کوئی آواز سنی تھی۔“

”جی نہیں..... سوائے اس کے کہ وہ دیوہی جی کے بڑبڑانے کی آواز تھی وہ اکثر سوتے وقت بڑبڑایا کرتی تھیں۔“

”ہوں..... کیا تم بتا سکتی ہو کہ وہ کیا بڑبڑا رہی تھیں۔“

”وہ کچھ بے ربط باتیں تھیں..... ٹھہرے یاد کر کے بتاتی ہوں..... ہاں ٹھیک یاد آیا..... وہ راج روپ نگر..... راج روپ نگر چلا رہی تھیں۔ میں نے اس پر کوئی دھیان نہیں دیا۔ کیونکہ میں ان کی عادت سے واقف تھی۔“

”راج روپ نگر“ فریدی نے دھیرے سے دہرایا اور کچھ سوچنے لگا۔

”حمید..... تم نے اس سے پہلے بھی یہ نام سنا ہے؟“

حمید نے نفی میں سر ہلا دیا۔

”ڈاکٹر شوکت تم نے۔“

”میں نے تو آج تک نہیں سنا۔“

”کیا سینا دیوی نے بھی یہ نام کبھی نہیں لیا۔“

”میری یادداشت میں تو نہیں“ ڈاکٹر شوکت نے ذہن پر زور دیتے ہوئے جواب دیا۔

”ہوں اچھا“ فریدی نے کہا ”اب میں ذرا لاش کا معائنہ کرنا چاہتا ہوں۔“

وہ سب لوگ اس کمرے میں آئے جہاں لاش پڑی ہوئی تھی۔ چار پائی کے سر ہانے والی کھڑکی کھلی ہوئی تھی۔ اس میں سلاخیں نہیں تھیں۔ انسپکٹر فریدی دیر تک لاش کا معائنہ کرتا رہا۔ پھر اس نے وہ چھرا سب انسپکٹر کی اجازت سے مقتولہ کے سینے سے کھینچ لیا اور اس کے دستوں پر انگلیوں کے نشانات ڈھونڈنے لگا۔

پھر کھڑکی کی طرف گیا اور جھک کر نیچے کی طرف دیکھنے لگا۔ کھڑکی سے تین فٹ نیچے تقریباً ایک فٹ جوڑی کارنس تھی جس سے ایک ہانس کی سیڑھی لگی ہوئی تھی۔ کھڑکی پر پڑی ہوئی گرد کی تہہ کئی جگہ صاف تھی اور ایک جگہ ہاتھ کی پانچوں انگلیوں کے نشان۔ ”یہ تو صاف ظاہر ہے کہ قاتل اس کھڑکی سے داخل ہوا۔“ فریدی نے کہا۔

”یہ اتنا صاف ہے کہ گھر کی خادمہ بھی یہی کہہ رہی تھی۔“ تھانے کے سب انسپکٹر نے مضحکہ اڑانے کے انداز میں کہا۔

فریدی نے مسکرا کر اس کی طرف دیکھا اور پھر خاموشی سے خنجر کا جائزہ لینے لگا۔

”قاتل نے دستاں پہن رکھے تھے اور وہ ایک مشاق خنجر باز معلوم ہوتا ہے۔“

انسپیکٹر فریدی بولا۔ ”اور وہ ایک غیر معمولی طاقتور انسان ہے..... داروغہ جی اس خنجر کے بارے میں آپ کی کیا رائے ہے۔“

”خنجر۔ جی ہاں یہ بھی بہت مضبوط معلوم ہوتا ہے۔“ سب انسپیکٹر مسکرا کر بولا۔

”جی نہیں میں اس کی ساخت کے بارے میں پوچھ رہا ہوں۔“

اس کی ساخت کے بارے میں صرف لوہا ہی بتا سکتے ہیں۔“

”جی نہیں میں بھی بتا سکتا ہوں..... اس قسم کے خنجر نیپال کے علاوہ اور کہیں نہیں بنتے۔“

”نیپال“ ڈاکٹر شوکت تھیرا میز لہجے میں بولا اور بے تابانہ انداز میں ایک قدم پیچھے ہٹ گیا۔

”کیوں کیا بات ہے۔“ فریدی اسے گھورتا ہوا بولا۔

”کوئی بات نہیں۔“ شوکت نے خود پر قابو حاصل کرتے ہوئے کہا۔

”خنجر ہاں تو میں یہ کہہ رہا تھا کہ اس قسم کے خنجر سوائے نیپال کے اور کہیں نہیں بنائے جاتے اور ڈاکٹر میں تم سے کہوں گا۔ کہ.....“ ابھی وہ

اتنا ہی کہہ پایا تھا کہ ایک کانٹیل نے آکر اطلاع دی کہ اس شخص کا پتہ لگ گیا ہے جس سے کل رات سینا دیوی کا جھگڑا ہوا تھا۔

سب لوگ بے تابانہ انداز میں دروازے کی طرف بڑھے۔ باہر ایک باوردی کانٹیل کھڑا تھا۔ آنے والے کانٹیل نے بتایا۔ رات سینا

دیوی اسی سے جھگڑ رہی تھی۔ وہ رات اس طرف سے گذر رہا تھا کہ سینا دیوی نے اسے پکارا اسے جلدی تھی کیونکہ وہ گشت پر جا رہا تھا۔ لیکن وہ پھر بھی

چلا آیا۔ سینا دیوی نے اسے بتایا کہ کوئی اور آدمی ان کی مرغیوں کی تاک میں ہے اور اس سے ادھر کا خیال رکھنے کی تاکید کی اس نے جواب دیا کہ

پولیس مرغیاں تاکنے کے لیے نہیں ہے اور پھر وہ دوسری چوکی کانٹیل ہے۔ اسی پر بات بگڑ گئی اور جھگڑا ہونے لگا۔

تھانے کا داروغہ اسے الگ لے جا کر اس سے پوچھ گچھ کرنے لگا..... اور فریدی نے بلند آواز میں کہنا شروع کیا ”ہاں تو ڈاکٹر میں

تم سے یہ کہہ رہا تھا کہ یہ خنجر دراصل تمہارے سینے میں ہونا چاہئے تھا۔ سینا دیوی دھوکے میں قتل ہو گئیں۔ اور جب قاتل کو اپنی غلطی کا علم ہوگا تو وہ پھر

تمہارے پیچھے پڑ جائے گا۔ اب پھر اسی کمرے میں چل کر میں اس کی تشریح کروں گا۔“

اس انکشاف پر سب کے سب بوکھلا گئے..... شوکت بوکھلا ہٹ میں جلدی جلدی پلکیں جھپک رہا تھا۔ داروغہ جی کی آنکھیں حیرت سے پھٹی

ہوئی تھیں اور سار جٹ حمید انہیں معنی خیز انداز سے گھورتا تھا۔

سب لوگ پھر تلاش والے کمرے میں واپس آئے۔ انسپیکٹر فریدی کھڑکی سے کانس پر اتڑ گیا اور اس لائن کے سارے کمروں کی کھڑکیوں کا

جانزہ لیتا ہوا لوٹ آیا۔

اب معاملہ بالکل ہی صاف ہو گیا کہ سینا دیوی ڈاکٹر ہی کے دھوکے میں قتل ہوئی ہیں۔ اگر قاتل سینا دیوی کو قتل کرنا چاہتا تو اس کو کیا معلوم

کہ سینا دیوی شوکت کے کمرے میں سوئی ہوئی تھیں اگر وہ تلاش کرتا ہوا اس کمرے تک پہنچا تھا تو دوسری کھڑکیوں پر بھی اس قسم کے نشانات ہو سکتے

تھے۔ جیسے کہ اس کھڑکی پر ملے ہیں اور پھر سینا دیوی کے قتل کی صرف ایک ہی وجہ ہو سکتی تھی وہ انکی جائیداد۔ اگر ان کا تر کہ ان کے کسی عزیز کو پانچتا ہوتا تو

وہ انہیں اب سے دس برس قبل ہی قتل کر دیتا یا کرا دیتا جب انہوں نے اپنی جائیداد دھرم شالہ کے نام وقف کرنے کا صرف ارادہ ہی کیا تھا۔ اب جبکہ

دس سال گزر چکے ہیں اور جائیداد کے متعلق قانونی وصیت محفوظ ہے۔ ان کے قتل کی کوئی وجہ سمجھ نہیں آ سکتی..... اگر قاتل چوری کی نیت سے اتفاقاً

اسی کمرے میں داخل ہوا، جس میں وہ سو رہی تھیں تو کیا وجہ ہے کہ کوئی چیز چوری نہیں کی گئی۔

”ممکن ہے اس کمرے میں اس کے داخل ہوتے ہی مقتولہ جاگ اٹھی ہو اور وہ پکڑے جانے کے خوف سے اسے قتل کر کے کچھ چرائے

بغیر ہی بھاگ کھڑا ہوا ہو۔“ داروغہ جی نے اپنی دانست میں بڑا تیر مارا۔

”مائی ڈیئر۔“ فریدی جوش میں بولا ”لیکن میں ثابت کر سکتا ہوں کہ قاتل حملہ کے بعد کافی دیر تک اس کمرے میں ٹھہرا ہے۔“



سب انسپکٹر کے چہرے پر تسمخرا آمیز مسکراہٹ پھیل گئی اور سار جنت حمید اسے دانت پیس کر گھورنے لگا۔

انسپکٹر فریدی نے نہایت سکون کے ساتھ کہنا شروع کیا۔ جس وقت شوکت نے مقتولہ کو دیکھا وہ سر سے پیر تک کمبل اوڑھے ہوئے تھی ظاہر ہے کہ اس سے پہلے کوئی کمرے میں داخل بھی نہیں ہو سکتا تھا کیونکہ دروازہ اندر سے بند تھا۔ لہذا لاش پر پہلے شوکت ہی کی نظر پڑی۔ اس لئے کسی اور کا منہ ڈھاکنے کا سوال ہی پیدا نہیں ہوتا اب ذرا لاش کے قریب آئیے..... داروغہ جی میں آپ سے کہہ رہا ہوں۔ یہ دیکھئے مقتولہ کا نچلا ہونٹ اس کے دانتوں میں دب کر رہ گیا ہے۔ اس سے صاف ظاہر ہوتا ہے کہ قاتل نے ایک ہاتھ سے مقتولہ کا منہ دبا یا تھا اور دوسرے ہاتھ سے وار کیا تھا پھر فوراً ہی منہ دبائے ہوئے اس کے پیروں پر بیٹھ گیا تھا تا کہ وہ جنبش نہ کر سکے اور وہ اس حالت میں اس وقت تک رہا جب تک مقتولہ نے دم نہ توڑ دیا۔ ہونٹ کا دانتوں میں دبا ہونا ظاہر کر رہا ہے کہ وہ تکلیف کی شدت میں صرف اتنا کر سکی کہ اس نے دانتوں میں ہونٹ لیا۔ لیکن قاتل کہ ہاتھ کے دباؤ کی وجہ سے ہونٹ پھر اپنی اصلی حالت میں نہ آسکا اور اسی حالت میں لاش ٹھنڈی ہو گئی۔ قاتل کو اپنے مقصد کی کامیابی پر اتنا یقین تھا کہ اس نے کمبل الٹ کر اپنے شکار کا چہرہ تک دیکھنے کی زحمت گوارا نہ کی۔ ممکن ہے کہ اس نے بعد میں منہ کھول کر دیکھا بھی ہو..... مگر نہیں اگر ایسا کرتا تو پھر دوبارہ منہ ڈھاکنے کی کوئی وجہ سمجھ نہیں آتی۔“

”کیا یہ ممکن نہیں کی یہ خودکشی کا کیس ہو۔“ سب انسپکٹر نے پھر اپنی قابلیت کا اظہار کیا۔

”جناب والا“ سار جنت حمید بولا ”اتنی عمر آئی لیکن کمبل اوڑھ کر آرام سے نچر گھونپ لینے والا ایک بھی نہ ملا کہ میں اس کی قدر کر سکتا۔“

سب انسپکٹر نے جھینپ کر اپنا سر جھکا لیا۔

انسپکٹر فریدی ان سب باتوں کو سنی ان سنی کر کے ڈاکٹر شوکت کو مخاطب کر کے بولا۔

”ڈاکٹر تمہاری جان خطرے میں ہے۔ ہر ممکن احتیاطی تدابیر کرو۔ یہ پائلٹ تمہارے ہی قتل کے لئے بنایا گیا تھا۔ سوچ کر بتاؤ کیا تمہارا

کوئی ایسا دشمن ہے جو تمہاری جان تک لے لینے میں دریغ نہ کرے گا۔“

”میری دانست میں تو کوئی ایسا آدمی نہیں۔ آج تک میرے تعلقات کسی سے خراب نہیں..... ٹھہریے..... آپ کو یاد ہوگا کہ میں

نیپالی نچر کے تذکرے پر بے اختیار چونک پڑا تھا..... تقریباً پندرہ یوم کا تذکرہ ہے کہ ایک رات میں ایک بہت ہی خطرناک قسم کا آپریشن کرنے جا

رہا تھا کہ ایک اچھی حیثیت کا نیپالی میرے پاس آیا اور مجھ سے درخواست کی کہ میں اس وقت ایک مریض دیکھ لوں۔ جس کی حالت خطرناک تھی۔ میں

نے معذوری ظاہر کی وہ رونے اور گڑگڑانے لگا لیکن میں مجبور تھا کیونکہ پہلے ہی سے ایک خطرناک کیس میرے پاس تھا۔ خطرہ تھا کہ اسی رات اس کا

آپریشن نہ کیا گیا تو مریض کی موت واقع ہو جائے گی..... آخر جب وہ نیپالی مایوس ہو گیا تو مجھے برا بھلا کہتے ہوئے واپس چلا گیا۔“

دوسرے دن جب میں ہسپتال جا رہا تھا تو چرچ روڈ کے چوراہے پر بیٹروں لینے کے لئے رکا تو وہاں مجھے وہی نیپالی نظر آیا مجھے دیکھ کر اس

نے نفرت سے براسا منہ بنایا اور اپنی زبان میں کچھ بڑبڑاتا رہا۔ پھر میری طرف مکاتان کر کہنے لگا۔

”شالا ہمارا آدمی مر گیا اب ہم تمہاری خبر لے لے گا....“

میں نے فس کر موٹرا اشارت کی۔

”ہوں اچھا۔“ فریدی بولا ”اس کی شکل و صورت کے بارے میں کچھ بتا سکتے ہو۔“

”یہ ذرا مشکل ہے..... کیونکہ مجھے سارے نیپالی ایک ہی جیسی شکل و صورت کے لگتے ہیں۔“ ڈاکٹر شوکت نے جواب دیا۔

”خیر اپنی حفاظت کا خاص خیال رکھو..... اچھا داروغہ جی میرا کام ختم..... ڈاکٹر شوکت میں نے تم سے وعدہ کیا تھا کہ اس کیس کو میں

اپنے ہاتھ میں لوں گا۔ لیکن مجھے افسوس ہے کہ بعض وجوہ کی بناء پر ایسا نہ کر سکوں گا..... میرا خیال ہے کہ داروغہ جی بہ احسن و خوبی اس کام کو انجام

دیں گے..... اچھا اب اجازت چاہوں گا..... ہاں ڈاکٹر ذرا کارٹک چلو میں تمہارے تحفظ کے لئے تمہیں ہدایت دینا چاہتا ہوں..... اچھا

داروغہ کی آداب عرض۔“

کار کے قریب پہنچ کر فریدی نے جیب سے ایک چھوٹا سا پستول نکالا اور ڈاکٹر شوکت کو تھما دیا۔ ”یہ لوحفاظت کے لئے میں تمہیں دیتا ہوں اور کل تک اس کا لائنس بھی تم تک پہنچ جائے گا۔“

”جی نہیں شکر یہ اس کی ضرورت نہیں ہے۔“ شوکت نے منہ پھلا کر جواب دیا۔

”اتنی آدھی بگڑ گئے کیا؟..... کیا سچ سچ تم یہ سمجھتے ہو کہ میں اس واقعہ کی تفتیش نہ کروں گا..... وہاں ان گدھوں کے سامنے میں نے یہی مناسب سمجھا کہ نجی تفتیش سے انکار کر دوں..... یہ کم بخت صرف بڑے افسروں تک شکایت پہنچانے میں قابل ہوتے ہیں۔“ ڈاکٹر شوکت کے چہرے پر رونق آگئی اور اس نے ریو الوڑے کر جیب میں ڈال لیا۔

”دیکھو جب بھی کوئی ضرورت پیش آئے مجھے بلو لینا۔ بہت ممکن ہے کہ میں دس بجے رات تک پھر آؤں..... ہوشیاری سے رہنا.....

اچھا خدا حافظ۔“

ڈرائیور نے کار اسٹارٹ کر دی۔

سورج آہستہ آہستہ غروب ہو رہا تھا۔

”کیوں بھی کہو کیسا کیس ہے۔“ فریدی نے سگار سٹاک کر سار جنٹ حمید کی طرف جھکتے ہوئے کہا ”میرے خیال میں تو ایسا دلچسپ کیس

بہت دنوں کے بعد ہاتھ آیا ہے۔“

”آپ تو دن رات کیسوں ہی کے خواب دیکھا کرتے ہیں..... کچھ حسین دنیا کی طرف بھی نظر دوڑائیے۔“ حمید بیزار سے بولا۔

”اس کا یہ مطلب کہ تم اس میں دلچسپی نہ لو گے۔ میں تو آج ہی تفتیش شروع کر رہا ہوں۔“

”بس مجھے تو معاف ہی رکھئے... میں نے نفعی اوقات کے لئے ایک ماہ کی چھٹی نہیں لی۔“

”بیکاری میں تمہارا دل نہیں گھبرائے گا؟۔“

”بیکاری کیسی۔“ حمید جلدی سے بولا ”کیا آپ کو معلوم نہیں کہ میں نے ابھی حال ہی میں ایک عدد عشق کیا ہے۔“

”ایک عدد؟ فریدی نے ہنس کر کہا ”اور اس تفتیش کے سلسلے میں کئی عدد اور ہو جائے تو کیا مضائقہ ہے۔“

”شاید آپ کا اشارہ ڈاکٹر شوکت کی نوجوان خادمہ کی طرف ہے۔“ حمید منہ بنا کر بولا۔ ”معاف کیجئے گا۔ میرا معیار اتنا گرا ہوا نہیں

ہے۔“

”بڑے گدھے ہوتے..... مجھے تو اس کا خیال بھی نہ تھا۔“ فریدی نے سگار منہ سے نکال کر کہا۔ ”خیر ہٹاؤ کوئی نئی بات کریں..... ہاں بھی

سنا ہے کہ دو تین دن ہوئے ریلوے گراؤنڈ پر سرکس آیا ہوا ہے۔ بہت تعریف سنی ہے..... چلو آج سرکس دیکھیں... صرف ساڑھے چار بجے ہیں۔

کھیل سات بجے شروع ہوگا۔ اتنی دیر میں ہم لوگ کھانا بھی کھالیں گے۔“

”ارے یہ کیا بد پرہیزی کرنے جا رہے ہیں..... ارے لاجول والا..... آپ اور لٹویا..... یقین نہیں آتا کیا آپ نے سرائی

سے توبہ کر لی۔“ حمید نے عجیب سا منہ بنا کر کہا۔

”تم نے کیسے سمجھ لیا کہ وہاں میں بے مطلب جا رہا ہوں..... تم دیکھو گے کہ سرائی کیسے کی جاتی ہے۔“ فریدی نے جواب دیا۔

”معاف کیجئے گا اس وقت تو آپ کسی چھ پیسے والے جاسوسی ناول کے مشہور جاسوس کی طرح بول رہے ہیں۔“ حمید بولا۔

”تم نے سرکس کا اشتہار دیکھا ہوگا..... بھلا ہٹاؤ کس کھیل کی خصوصیت کے ساتھ تعریف تھی۔“

”ایک نیپالی کاموت کے خنجر کا کھیل“ حمید نے جواب دیا۔ پھر اچھل کر کہنے لگا..... ”کیا مطلب۔“

فریدی نے اس کے سوال کو ٹالتے ہوئے کہا۔ ”اچھا اس کھیل میں ہے کیا..... تم تو ایک بار شائد دیکھ بھی آئے ہو۔“  
 ”وہاں ایک لڑکی ایک لکڑی کے تختے سے لگ کر کھڑی ہو جاتی ہے اور ایک نیپالی اس خنجر پھینکتا ہے کہ وہ اس کے چاروں طرف لکڑی کے تختے میں چبھتے جاتے ہیں۔ آخر جب وہ ان خنجروں کے درمیان سے نکلتی ہے تو لکڑی کے تختے پر چبھے ہوئے خنجروں میں اس کا خاکہ سا بنا رہ جاتا ہے..... یہ بھی واقعہ کمال ہے..... اگر خنجر ایک سوت بھی آگے بڑھ کر پڑے تو لکڑی کا قلع قمع ہو جائے۔“

”اچھا ان خنجروں کی لمبائی کیا ہوگی۔“ فریدی نے سگڑا کر کش لے کر کہا۔

”میرے خیال سے وہ خنجر ویسے ہی ہیں۔ جیسا کہ آپ نے مقتولہ کے سینے سے نکالا تھا۔“

”بہت خوب“ فریدی اطمینان سے بولا۔ ”اچھا یہ تو بتاؤ کہ خنجر کا کتنا حصہ لکڑی کے تختے میں گھس جاتا ہوگا۔“

”میرے خیال میں چوتھائی۔“

”معمولی طاقت والے کے بس کاروگ نہیں۔“ فریدی نے حمید کی پیٹھ ٹھونکتے ہوئے جوش میں کہا۔ ”اچھا میرے دوست آج سرکس

ضرور دیکھا جائے گا۔“

”آخر آپ کا مطلب کیا ہے۔“ حمید بے چینی سے بولا۔

”ابھی فی الحال تو کوئی خاص مطلب نہیں بقول تمہارے ابھی تو میری اسکیم کسی چھ پیسے والے ناول کے سراغ رساں ہی کی اسکیم کی طرح

معلوم ہو رہی ہے آگے اللہ مالک ہے۔“

”آخر کچھ بتائیے تو۔“

”کیا یہ ممکن نہیں کہ سیتا دیوی کے قتل میں اسی نیپالی کا ہاتھ ہو۔“

”یوں تو اس کے قتل میں میرا بھی ہاتھ ہو سکتا ہے۔“ حمید نس کر بولا۔

”تم نہیں سمجھتے..... ایک ٹیم شجیم عورت کی لاش کو پھڑکنے سے روک دینا کسی معمولی طاقت والے آدمی کا کام نہیں۔ ایک ذبح کئے ہوئے

سراغ کو سنبھالنا دشوار ہو جاتا ہے۔ پھر جس شخص نے ڈاکٹر شوکت کو دھمکی دی تھی وہ بھی نیپالی ہی تھا۔ ایسی صورت میں کیوں نہ ہم اس پر شبہ سے فائدہ

اٹھائیں..... میں یہ وثوق کے ساتھ نہیں کہتا کہ قتل میں سرکس والے نیپالی کا ہی ہاتھ ہے۔ پھر بھی دیکھ لینے میں کیا مضائقہ ہے۔ اگر کوئی سراغ نہیں مل

سکا تو تفریح ہی ہو جائے گی۔“

”خیر میں سرکس دیکھنے سے انکار نہیں کر سکتا کیونکہ اس میں تقریباً دو درجن لڑکیاں کام کرتی ہیں لیکن میں یہ بھی نہیں چاہتا کہ وہاں کھیل

کے دوران میں آپ بحت و مباحثہ کر کے میرا مزہ اڑا کر کریں۔“

”تم چلو تو سہی، مجھے یہ بھی معلوم ہے۔“ فریدی نے سگڑا کر کہا۔

شہر پہنچ کر ان کی حیرت کی کوئی انتہا نہ رہی جب انہوں نے ایوننگ نیوز میں نشا طنگر کے قتل کا حال پڑھا۔ اس پرائسپل فریدی کے دلائل کا

ایک ایک لفظ تحریر تھا اور یہ بھی لکھا تھا کہ انسپکٹر فریدی نے فحشی طور پر موقعہ واردات کا معائنہ کیا تھا لیکن انہوں نے فحشی تفتیش سے انکار کر دیا ہے۔ اس میں

یہ بھی لکھا تھا کہ انسپکٹر فریدی چھ ماہ کی رخصت پر ہیں۔ اس لئے خیال ہوتا ہے کہ سرکاری طور پر بھی یہ کام ان کے سپرد نہ کیا جاسکے۔

”میرے خیال سے جس شخص کو ہم لوگ ڈاکٹر کا پڑوسی سمجھ رہے تھے وہ ایوننگ نیوز کا نامہ نگار تھا۔“ فریدی نے کہا ”اب تک تو حالات

ہمارے ہی موافق ہیں۔ اس خبر کا آج ہی شائع ہو جانا بڑا اچھا ہوا۔ اگر واقعی سرکس والا نیپالی ہی قاتل ہے تو ہم با آسانی اس پر اس خبر کا رد عمل دیکھ سکیں

گے۔“

”ہوں“ حمید کچھ سوچتے ہوئے یوں ہی بے خیالی میں بولا۔

”کیا کوئی نئی بات سوچھی۔“ فریدی نے کہا۔

”میں کہتا ہوں آخر دوسری مول لینے سے فائدہ؟..... کیوں نہ ہم لوگ اپنی چھٹیاں ہنسی خوشی گذاریں۔“

”اچھا بکواس بند، فریدی جھلا کر بولا ”اگر تم میرا ساتھ نہیں دینا چاہتے تو نہ دو۔ میں تمہیں مجبور نہیں کروں گا۔“

”آپ تو خفا ہو گئے..... میرا مطلب یہ تھا کہ اگر آپ بھی اس چھٹی میں ایک آدھ عشق کر لیتے تو اچھا تھا۔“ حمید نے منہ بنا کر کچھ اس انداز

میں کہا کہ فریدی مسکرائے بغیر نہ رہ سکا۔

”اچھا تو کھانا اس وقت میرے ہی ساتھ کھانا۔“ فریدی نے اس کے کاندھے پر ہاتھ رکھتے ہوئے کہا۔

”بسر و چشم“ حمید نے سنجیدگی سے کہا ”بھلا میں اپنے آفیسر کا حکم کس طرح ٹال سکتا ہوں۔“

وہ سرکس شروع ہونے سے پندرہ منٹ قبل ریلوے گراؤنڈ پہنچ گئے اور بکس کے دو ٹکٹ لے کر رنگ کے سب سے قریب والے صوفے پر

جا بیٹھے۔ دو چار کھیلوں کے بعد اصلی کھیل شروع ہوا۔ ایک نالے قد کا مضبوط نیپالی ایک خوبصورت لڑکی کے ساتھ رنگ میں داخل ہوا۔

”غضب کی لونڈیا ہے۔“ حمید نے دھیرے سے کہا۔

”ہشت“ فریدی نیپالی کو بغور دیکھ رہا تھا۔

”خواتین و حضرات!“ رنگ لیڈر کی آواز گونجی ”اب دنیا کا خوفناک ترین کھیل شروع ہونے والا ہے۔ یہ لڑکی اس کڑی کے تختے سے لگ

کر کھڑی ہو جائے گی اور یہ نیپالی اپنے خنجر سے لڑکی کے گرد اس کا خاکہ بنائے گا۔ نیپالی کی ذرا سی غلطی یا لڑکی کی خفیف سی جنبش اسے موت کی آغوش

میں پہنچا سکتی ہے..... لیکن دیکھئے کہ یہ لڑکی موت کا مقابلہ کس ہمت سے کرتی ہے اور اس نیپالی کا ہاتھ کتنا سدھا ہوا ہے..... ملاحظہ فرمائیے۔“

”کھٹ“ ایک سنسانا ہوا خنجر لڑکی کے سر پر اس کے بالوں کو چھوتا ہوا کٹڑی کے تختے میں تین انچ دھنس گیا۔ لڑکی سر سے پیر تک لرز

گئی۔ رنگ ماسٹر نے نیپالی کی طرف حیرت سے دیکھا اور اس کے ہونٹ مضطربانہ انداز میں ہلنے لگے۔ دیکھئے والوں پر سناٹا چھا گیا۔

”کھٹ“ دوسرا خنجر لڑکی کے کاندھے کے قریب فرائک کے پف کو چھوتا ہوا تختے میں دھنس گیا..... لڑکی کا چہرہ دودھ کی طرح سفید نظر آنے

لگا۔ رنگ لیڈر نے بے تابانہ رنگ کا ایک چکر لگا ڈالا۔ نیپالی کھڑا دسمبر کی سردی میں اپنے چہرے سے پسینہ پونچھ رہا تھا۔

”کیا اس دن بھی یہ خنجر اس کے اتنے قریب لگے تھے۔“ فریدی نے جھک کر حمید سے پوچھا۔

”ہرگز نہیں... ہرگز نہیں۔“ حمید نے بے تابی سے کہا۔ ”ان کا فاصلہ تین چار انچ تھا.....“

”کھٹ“ اب کی بار لڑکی کے منہ سے چیخ نکل گئی۔ اس کے بازو سے خون نکل رہا تھا۔ فریدی نے نیپالی کو شرایوں کی طرح لڑکھڑاتے

رنگ کے باہر جاتے دیکھا فوراً ہی پانچ چھ جوکروں نے رنگ میں آکر اچھل کود مچادی۔

”خواتین و حضرات“ رنگ ماسٹر کی آواز گونجی ”مجھے اس واقعہ پر حیرت ہے نیپالی پندرہ بیس برس سے ہمارے سرکس میں کام کر رہا ہے لیکن

کبھی ایسا نہیں ہوا ضرور وہ کچھ بیمار ہے جس کی اطلاع نہ تھی..... بہر حال ابھی بہت سے دلچسپ کھیل باقی ہیں۔“

”آؤ چلیں“ فریدی نے حمید کا ہاتھ پکڑ کر اٹھتے ہوئے کہا۔

متعدد جیموں کے درمیان سے گذرتے ہوئے وہ تھوڑی دیر بعد میجر کے دفتر کے سامنے پہنچ گئے۔ فریدی نے اپنا ملاقاتی کارڈ اندر بھجوا دیا۔

میجر اٹھ کر ہاتھ ملاتے ہوئے ہڈ تپاک لہجے میں بولا ”فرمائیے کیسے تکلیف فرمائی۔“

”میں خنجر والے نیپالی کے بارے میں پوچھنا چاہتا ہوں۔“

”کیا عرض کروں انسپکٹر صاحب! مجھے خود حیرت ہے۔ آج تک ایسا واقعہ نہیں ہوا مجھے سخت شرمندگی ہے..... کیا قانوناً مجھے اس کے لئے

جواب دہ ہونا پڑے گا کچھ سمجھ نہیں آتا۔ آج کئی دن سے اس کی حالت بہت اتر ہے..... وہ بے حد شراب پینے لگا ہے..... ہر وقت نشے میں ڈبکیں

مارتا رہتا ہے.... ابھی کل ہی اپنے ایک ساتھی سے کہہ رہا تھا کہ میں اب اتنا دولت مند ہو گیا ہوں مجھے نوکری کی بھی پروا نہیں... اس نے ٹوٹوں کی کئی گڈیاں بھی دکھائی تھیں۔“

”اس کی یہ حالت کب سے ہے؟“

”میرا خیال ہے کہ راج روپ نگر کے دوران قیام ہی میں اس کی حالت میں تبدیلی واقع ہونی شروع ہوئی تھی۔“

”راج روپ نگر“ حمید نے چونک کر کہا۔ لیکن فریدی نے اس کے پیر پر اپنا پیر رکھ دیا۔

”کیا راج روپ نگر میں بھی آپ کی کمپنی نے کھیل دکھائے تھے۔“

”جی نہیں..... وہاں کہاں..... وہ تو ایک قصبہ ہے..... ہم لوگ وہاں ٹھہر کر اپنے دوسرے قافلے کا انتظار کر رہے تھے۔“

”راج روپ نگر وہی تو نہیں جہاں وجاہت مرزا کی جاگیر ہے۔“

”جی ہاں..... جی ہاں وہی۔“

”کیا یہ نیپالی پڑھا لکھا آدمی ہے۔“

”جی ہاں میٹرک پاس ہے۔“

”میں اس سے بھی کچھ سوالات کرنا چاہتا ہوں۔“

”ضرور ضرور۔ میرے ساتھ چلیے..... لیکن ذرا ہمارا بھی خیال رکھئے گا..... میں نہیں چاہتا کہ کمپنی کا نام بدنام ہو۔“

”آپ مطمئن رہئے۔“

وہ تینوں خیموں کی قطاروں سے گزرتے ہوئے ایک خیمے کے سامنے رک گئے۔ ”اندر چلئے.....“ منیجر بولا۔

”نہیں صرف آپ جائیے..... آپ اس سے ہمارے بارے میں کہئے گا اگر وہ ملنا پسند کرے گا تو ہم لوگ ملیں گے ورنہ نہیں“ فریدی نے

کہا۔

منیجر پہلے تو کچھ دیر تک حیرت سے اسے دیکھتا رہا پھر اندر چلا گیا..... فریدی نے اپنی آنکھیں خیمے کی جالی سے لگا دیں..... نیپالی

ابھی تک کھیل ہی کے کپڑے پہنے ہوئے تھا۔ وہ بہت پریشان نظر آ رہا تھا۔ منیجر کے داخل ہوتے ہی وہ اچھل کر کھڑا ہو گیا لیکن پھر اس کے چہرے پر

قدرے اطمینان کے آثار نظر آنے لگے۔

”اوہ آپ..... آپ ہی ہیں..... میں سمجھا..... جی کچھ نہیں..... مجھے سخت شرمندگی ہے۔“ وہ رک رک کر بولا۔

”تو کیا تم کسی اور کا انتظار کر رہے تھے۔“ منیجر نے پوچھا۔

”جج جی“ وہ ہکھلانے لگا۔ ”نہیں..... بب بالکل نہیں۔“

باہر فریدی نے گہرا سانس لیا..... اور اس کی آنکھوں میں عجیب قسم کی وحشیانہ چمک پیدا ہو گئی۔

”میں معافی چاہتا ہوں..... مجھے افسوس ہے۔“ نیپالی خود کو سنبھال کر بولا۔

”میں اس وقت اس معاملہ پر گفتگو کرنے نہیں آیا ہوں۔“ منیجر بولا۔ ”بات دراصل یہ ہے کہ ایک صاحب تم سے ملنا چاہتے ہیں۔“

نیپالی بری طرح کاہنے لگا۔

”مجھ سے مل..... ملنا چاہتے ہیں۔“ وہ بدحواس ہو کر بیٹھتے ہوئے ہکھلایا۔ ”مگر..... میں نہیں چاہتا..... وہ مجھ سے کیوں ملنا چاہتے ہیں۔“

”میں یہی بتانے کے لئے ملنا چاہتا ہوں کہ میں کیوں ملنا چاہتا ہوں۔“ فریدی نے خیمے میں داخل ہو کر کہا۔ اس کے پیچھے حمید بھی تھا۔

”میں آپ کو نہیں جانتا۔“ اس نے خود کو سنبھال کر کہا۔ ”میرا خیال ہے کہ اس سے پہلے میں آپ سے نہیں ملا۔“

”میں خفیہ پولیس کا انسپکٹر“ فریدی نے جلدی سے کہا۔

”خفیہ پولیس“ وہ اس طرح بولا جیسے کوئی خواب میں بڑھتا ہے۔ ”لیکن کیوں..... آخر آپ مجھ سے کیوں ملنا چاہتے ہیں۔“

”میں تمہیں پریشان نہیں کرنا چاہتا..... لیکن اگر تم میرے سوالات کا صحیح صحیح جواب دو گے تو پھر تمہیں ڈرنے کی ضرورت نہیں..... کیا تم کل رات نشاط گمر ڈاکٹر شوکت کی کوشی پر گئے تھے۔“ فریدی نے یہ جملہ نہایت سادگی اور اطمینان سے ادا کیا لیکن اس کا اثر کسی ہم دھماکے سے کم نہ تھا..... نیپالی بے اختیار اچھل پڑا۔ فریدی کو اب پورا یقین ہو گیا۔

”نہیں نہیں“ وہ کپکپاتی ہوئی آواز میں چیخا۔ ”تم سفید جھوٹ بول رہے ہو..... میں وہاں کیوں جاتا..... نہیں..... یہ جھوٹ ہے..... پکا جھوٹ.....“

”اس سے کوئی فائدہ نہیں سبز“ فریدی بولا۔ ”میں جانتا ہوں کہ کل رات تم ڈاکٹر شوکت کو قتل کرنے گئے اور اسکے دھوکے میں بہتا دیوی کو قتل کرائے..... اگر تم سچ بتا دو گے تو میں تمہیں بچانے کی کوشش کروں گا..... کیوں کہ میں جانتا ہوں کہ تمہیں کسی دوسرے نے قتل پر آمادہ کیا تھا۔“

”آپ مجھے بچانے کی کوشش کریں گے۔“ وہ بے بسی سے بولا۔ ”اوہ میرے خدا..... میں نے بھیا تک غلطی کی۔“

”شاباش ہاں آگے کہو۔“ فریدی نرم لہجے میں بولا۔ سرکس کا نمبر انہیں حیرت اور خوف کی نظروں سے دیکھ رہا تھا۔

نیپالی انسپکٹر فریدی کے اس اچانک حملے سے پہلے ہی سراسیمہ ہو گیا تھا..... اس نے ایک بے بس بچے کی طرح کہنا شروع کیا ”..... آپ نے کہا کہ میں تمہیں بچا لوں گا... اس نے مجھے دس ہزار روپے پیشگی دیئے تھے..... اور قتل کے بعد دس ہزار روپے دینے کا وعدہ کیا تھا..... اف میں نے کیا کیا..... اس کا نام..... ہاں اس کا نام ہے..... ارر رہا..... آف.....“ وہ چیخ کر آگے کی طرف جھک گیا.....

”وہ دیکھو“ سارجنٹ حمید چیخا۔

کسی نے خیمے کے پیچھے سے نیپالی پر حملہ کیا تھا..... مخمخ خیمے کی کپڑے کی دیوار پھاڑتا ہوا اس کی بیٹھ میں گھس گیا تھا۔ وہ بکس پر بیٹھے بیٹھے دو تین بار تڑپا پھر خیمے کی گرفت سے آزاد ہو کر فرش پر آ رہا۔

”حمید باہر..... باہر..... دیکھو جانے نہ پائے“ انسپکٹر فریدی غصہ میں چلایا۔

چیخ کی آواز سن کر کچھ اور لوگ بی آ گئے..... سب نے مل کر قاتل کو تلاش کرنا شروع کیا لیکن بے سود..... نیچر کو گھبراہٹ کی وجہ سے غش

آ گیا۔

کو توالی اطلاع پہنچائی گئی..... تھوڑی دیر بعد کسی کا نمبر اور دو سب انسپکٹر موقع واردات پر پہنچ گئے..... انسپکٹر فریدی کو وہاں دیکھ کر انہیں سخت حیرت ہوئی۔ فریدی نے انہیں مختصر آسارہا حال بتایا..... مقتول کے اقرار جرم کا گواہ نمبر تھا..... لہذا نمبر کا بیان ہو رہا تھا کہ انسپکٹر فریدی اور سارجنٹ حمید وہاں سے روانہ ہو گئے۔

ان کی کار تیزی سے نشاط گمر کی طرف جاری تھی۔

”کیوں بھئی رہا نہ وہی چھ پیسے والے جاسوسی ناول والا معاملہ“ فریدی نے ہنس کر کہا۔

”اب تو مجھے بھی دلچسپی ہو چلی ہے۔“ حمید نے کہا ”لیکن یہ تو بتائیے کہ آپ کو یقین کیونکر ہوا تھا کہ وہی قاتل ہے۔“

”یقین کہاں محض شبہ تھا..... لیکن نمبر سے گفتگو کرنے کے بعد کچھ کچھ یقین ہو چلا تھا کہ سازش میں کسی دوسرے کا ہاتھ ضرور تھا..... میں یہ بھی سوچ رہا تھا کہ قتل کے سلسلے میں اپنی غلطی کا احساس ہو جانے کے بعد ہی سے اس کی حالت غیر ہو گئی تھی۔ یہی وجہ تھی کہ کھیل کے وقت اس کا ہاتھ بہک رہا تھا اب اسے شاید اس شخص کا انتظار تھا۔ جس نے اسے قتل کے لئے آمادہ کیا تھا..... اس حماقت کی جوابدہی کے خیال نے اسے

اور بھی پریشان کر رکھا تھا..... نہیں سب چیزوں کو مد نظر رکھ کر میں نے خود پہلے اس کے خیمے میں جانا مناسب نہیں سمجھا۔ فوج کو اندر بھیج کر میں جالی سے اس کا رد عمل دیکھنے لگا۔ جالی سے تو تم بھی دیکھ رہے تھے۔“

”بہر حال آج سے میں آپکا پورا پورا شاگرد ہو گیا۔“ حمید نے کہا۔

”کیا کہا آج سے..... کیا پہلے نہ تھے۔“ فریدی نے ہنس کر کہا۔

”نہیں پہلے بھی تھا۔“ حمید نے کہا اور دونوں خاموش ہو گئے۔ انسپکٹر فریدی آئندہ کے لئے پرگرام بنا رہا تھا۔

پھانک پر کار کی آواز سن کر ڈاکٹر شوکت باہر نکل آیا تھا انسپکٹر فریدی نے سارے واقعات تفصیل سے اسے بتائے۔

”لیکن اس کا یہ مطلب نہیں کہ تم اب مطمئن ہو جاؤ۔“ فریدی نے شوکت کے کاندھے پر ہاتھ رکھتے ہوئے کہا۔ ”تمہارا اصل دشمن اب

بھی آزاد ہے اور وہ کسی وقت بھی تمہیں نقصان پہنچا سکتا ہے لہذا احتیاط کی ضرورت ہے میں فکر میں ہوں اور کوشش کروں گا کہ اسے جلد از جلد گرفتار

کر کے قانون کے حوالے کر دوں۔“

انسپکٹر فریدی کو افسوس ہوا تھا کہ سرکاری طور پر وہ اس کیس کا نچارج نہ ہو سکتا تھا۔ ابھی اس کی چھٹی ختم ہونے میں دو ماہ باقی تھے۔ اسے اس

بات کا بھی خیال تھا کہ دوسرے قتل کے بعد سے اس معاملہ میں اس کی دست اندازی کا حال آفسروں کو ضرور معلوم ہو جائے گا جو اصولاً کسی طرح

درست نہ تھا۔ لیکن اسے اس کی پرواہ نہ تھی۔ ملازمت کی پرواہ نہ اسے کبھی تھی اور نہ اب۔ وہ خود بھی صاحب جائیداد اور شان سے زندگی بسر کرنے کا

عادی تھا۔ اس ملازمت کی طرف اسے دراصل اس کی افتاد طبع لائی تھی۔ ورنہ وہ اتنا دولت مند تھا کہ اس کے بغیر بھی امیروں کی سی زندگی بسر کرتا تھا۔

دوسری واردات کے دوسرے دن صبح جب وہ سو کر اٹھا تو اسے معلوم ہوا کہ چیف انسپکٹر صاحب کا ارولی عرصہ سے اس کا انتظار کر رہا ہے۔

دریافت حال پر پتہ چلا کہ چیف صاحب اپنے بنگلے پر بے صبری سے اس کا انتظار کر رہے ہیں اور پولیس انسپکٹر صاحب بھی وہاں موجود ہیں۔ فریدی کا

ماتھا ٹھنکا۔ لیکن اس نے لا پرواہی سے ناخوش گوار خیالات کو ذہن سے نکال پھینکا اور ناشتے وغیرہ سے فارغ ہو کر چیف صاحب کے بنگلے کی طرف

روانہ ہو گیا۔

”ہیلو فریدی۔“ چیف صاحب نے اس کا خیر مقدم کرتے ہوئے کہا۔ ”ہم لوگ دیر سے تمہارے منتظر ہیں۔“

”مجھے دیر ہو گئی۔“ فریدی نے بے پرواہی سے کہا۔

”اس وقت ایک اہم معاملے پر گفتگو کرنے کے لئے آپ کو تکلیف دی گئی ہے۔“

پولیس کمشنر نے اپنا سگار کیس اس کی طرف بڑھاتے ہوئے کہا۔

”شکریہ“ فریدی نے سگار سلگاتے ہوئے کہا۔ ”فرمائیے۔“

”مسٹر فریدی..... چوبیس گھنٹے کے اندر اس علاقے میں دو عدد وارداتیں ہوئی ہیں۔ ان سے آپ بخوبی واقف ہیں۔“ پولیس کمشنر

صاحب نے سلسلہ کلام جاری رکھتے ہوئے کہا۔ ”اور آپ یہ بھی جانتے ہیں کہ تبدیل ہو کر یہاں آئے ہوئے مجھے صرف دس دن ہوئے ہیں.....

ایسی صورت میں میری بہت بدنامی ہوگی..... سول پولیس تو قطعی ناکارہ ہے اور معاملہ انتہائی پیچیدہ ہے۔ کیا ایسا ہو سکتا ہے کہ آپ اپنی بقیہ چھٹی فی

الجال کینسل کرائس اور اس کا میں ذمہ لیتا ہوں کہ قاتل کا پتہ لگ جانے کے بعد میں آپ کو دو کے بجائے چار ماہ کی چھٹی دلا دوں گا..... یہ میرا دوستانہ

مشورہ ہے اس کا افسری اور ماتحتی سے کوئی تعلق نہیں۔“

”جی میں ہر وقت اور ہر خدمت کے لئے حاضر ہوں۔“ فریدی نے اپنی آرزو پوری ہوتے دیکھ کر پر غلوص لہجے میں کہا۔

”بہت بہت شکریہ“ پولیس کمشنر صاحب اطمینان کا سانس لے کر بولے ”کل رات آپ اپنا بیان دے کر چلے آئے تھے۔ اس کے بعد

نیپالی کے خیمے کی تلاشی لینے پر سات ہزار روپے برآمد ہوئے..... جو کم از کم اس کی حیثیت سے زیادہ تھے..... اس کے پس انداز ہونے کا خیال اسی

لئے پیدا نہیں ہوتا کہ وہ ایک خرچیلہ آدمی تھا..... ان روپوں کے علاوہ کوئی چیز ایسی نڈل سکی جس سے اسکے قاتل کی شخصیت کا پتہ لگ سکتا بہر حال سیتا دیوی کے قاتل کا سہرا تو آپ ہی کے سر ہے..... لیکن اب اس کے قاتل کا پتہ لگانا بہت ضروری ہے۔ اور یہ کام سوائے آپ کے اور کوئی نہیں کر سکتا..... میں نے کل رات ہی یہ دونوں کیس محکمہ سرائرسائی کے سپرد کر دیئے ہیں۔ اب بقیہ ہدایات آپ کو چیف انسپکٹر سے ملیں گی۔“

”اور میں تمہیں اس کیس کا انچارج بناتا ہوں۔“ چیف انسپکٹر صاحب نے کہا۔ ”اس کے کاغذات تمہیں دس بجے تک مل جائیں گے۔“

”یہ تو آپ جانتے ہی ہیں کہ میں کیس کی تفتیش شروع ہی سے کر رہا ہوں..... اور میں نے اس سلسلے میں اپنا طریقہ کار بھی مکمل کر لیا ہے..... لیکن آپ سے استدعا ہے کہ آپ یہی ظاہر ہونے دیں کی میں چھٹی پر ہوں اور یہ معاملہ ابھی تک محکمہ سرائرسائی تک نہیں پہنچا۔“

”تو اس کیس میں بھی تم اپنی پرانی عادت کے مطابق اکیلے ہی کام کرو گے۔“ چیف انسپکٹر صاحب نے کہا۔ ”یہ عادت خطرناک ہے۔“

”مجھے افسوس ہے کہ بعض وجوہ کی بناء پر جنہیں میں ابھی ظاہر نہیں کرنا چاہتا مجھے یہی طریقہ اختیار کرنا پڑے گا۔ اچھا اب اجازت چاہتا ہوں۔“

انسپکٹر فریدی کے گھر پر سار جٹ حمید اس کا انتظار کر رہا تھا۔ اس کی آنکھوں سے معلوم ہو رہا تھا۔ جیسے وہ رات بھر نہ سو یا ہو۔ فریدی کے گھر پہنچتے ہی وہ بے تابی سے اس کی طرف بڑھا۔

”کہو خیریت تو ہے۔“ فریدی نے کہا تم مجھے پریشان سے معلوم ہوتے ہو۔“

”کچھ کیا۔ میں بہت پریشان ہوں۔“ حمید نے کہا۔

”آخر بات کیا ہے۔“

”کل رات تقریباً ایک بجے میں آپ کے گھر سے روانہ ہوا..... تھوڑی دور چلنے کے بعد میں نے محسوس کیا کہ میرا کوئی پیچھا کر رہا ہے۔ پہلے تو خیال ہوا کہ یہ کوئی راہ گیر ہوگا لیکن جب میں نے اپنا شہر رفع کرنے کے لئے یوں ہی بے مطلب پیچ در پیچ گلیوں میں گھسنا شروع کیا تو میرا شبہ یقین کی حد تک پہنچ گیا۔ کیونکہ وہ اب بھی میرا پیچھا کر رہا تھا۔ خیر میں نے گھر پہنچ کر تالا کھولا اور گواڑ بند کر کے درز سے جھانکتا رہا۔ میرا تعاقب کرنے والا اب میرے مکان کے سامنے کھڑا دروازے کی طرف دیکھ رہا تھا۔ پھر وہ آگے بڑھ گیا..... میں دبے پاؤں باہر نکلا..... اور اب میں اس کا پیچھا کر رہا تھا۔

اس قسم کا تعاقب کم سے کم میرے لئے نیا تجربہ تھا کیونکہ تعاقب کرتے کرتے پانچ بج گئے۔ ایسا معلوم ہوتا تھا جیسے وہ یوں ہی بلا مقصد آوارہ گردی کرتا پھر رہا ہے۔

مجھے افسوس ہے کہ میں اس کا چہرہ نہیں دیکھ سکا۔ کیونکہ اسنے اپنے چشمہ کا کالر کھڑا کر رکھا تھا اور اس کی نائٹ کیپ اس کے چہرے پر چھکی ہوئی تھی۔ تقریباً پانچ بجے وہ بائم روڈ اور ہیلی روڈ کے چوراہے پر رُک گیا..... وہاں ایک کار کھڑی تھی۔ وہ اس میں بیٹھ گیا اور کار تیزی سے شمال کی جانب روانہ ہو گئی..... وہاں اس وقت مجھے کوئی سواری نڈل سکی۔ لہذا تین میل سے پیدل چل کر آ رہا ہوں۔ شاید رات سے اب تک میں نے چندہرہ میل کا چکر لگایا ہوگا۔“

”تمہاری نئی دریافت تو بہت دلچسپ رہی۔“ فریدی کچھ سوچتے ہوئے بولا۔

وہ تھوڑی دیر تک چُپ رہا..... اس کی آنکھیں اس طرح دھندلا گئیں جیسے اسے نیند آرہی ہو۔ پھر اچانک ان میں ایک طرح کی وحشتانہ چمک پیدا ہو گئی اور اس نے ایک زوردار تہقیر لگایا.....

”کیا کہا تم نے“ فریدی بولا۔ ”وہ بائم روڈ کے چوراہے سے شمال کی جانب چلا گیا۔“

”جی ہاں۔“



”اور تمہیں شاید یہ معلوم نہ ہوگا کہ اسی چوراہے پر سے اگر تم جنوب کی طرف چلو تو پندرہ میل چلنے کے بعد تم راج روپ نگر پہنچ جاؤ گے..... اب مجھے یقین ہو گیا کہ مجرم کا سراغ راج روپ نگر ہی میں مل سکے گا۔ دیکھو اگر وہ سچ تمہارا پیچھا کر رہا ہوتا تو تمہیں اس کا احساس بھی نہ ہونے دیتا۔ اس نے دیدہ دانستہ ایسا کیا..... تاکہ تم اس کے پیچھے لگ جاؤ اور وہ اسی چوراہے سے جنوب کی طرف جانے کے بجائے شمال کی طرف جا کر میرے دل سے اس خیال کو نکال دے کہ اصلی مجرم راج روپ نگر کا باشندہ ہے..... اوہ میرے خدا اس کا یہ مطلب ہے کہ وہ نیپالی کے قتل کے پہلے سے ہم لوگوں کے قریب ہی رہا تھا..... اور اس نے فیجر کے دفتر میں بھی ہماری گفتگو سنی۔ وہیں راج روپ نگر کی گفتگو آئی تھی..... اخبار میں تو اس کا کوئی حوالہ نہیں تھا..... مجرم معمولی ذہانت کا آدمی نہیں معلوم ہوتا..... کیا تم اس کا حلیہ بتا سکتے ہو۔“

”یہ تو میں پہلے ہی بتا چکا ہوں کہ میں اس کا چہرہ نہ دیکھ سکا۔“ حمید نے کچھ سوچ کر کہا لیکن ٹھہریے۔ اس میں ایک خاص بات تھی جس کی بناء پر وہ پہچانا جاسکتا ہے۔ اس کی پیٹھ پر بڑا سا کوڑھ تھا۔“

”اماں چھوڑو بی۔ کو بڑ تو کوٹ کے نیچے بہت سا کپڑا ٹھونس کر بھی بنایا جاسکتا ہے۔ اگر وہ سچ کھڑا ہوتا تو تمہیں اپنے پیچھے آنے کی دعوت ہی نہ دیتا۔“

”واللہ! آپ نے تو شر لاک ہومز کے بھی کان کاٹ کر کھالیے۔“ حمید ہنس کر بولا۔

”تم نے پھر جاسوسی ٹائلوں کے جاسوسوں کے حوالے دینے شروع کر دیئے۔“ فریدی نے برامان کر کہا۔

”بخدا میں مضحکہ نہیں اڑا رہا ہوں۔“

”خیر ہٹاؤ میں اس وقت تمہارا راج روپ نگر جا رہا ہوں۔“

”یہ آپ نے بہت اچھا کیا کہ آپ تمہارا راج روپ نگر جا رہے ہیں۔ میں رات بھر نہیں سویا۔“

”اگر تم سوئے بھی ہوتے تو بھی میں تمہیں اپنے ساتھ نہ لے جاتا کیونکہ تم چھٹی پر ہو اور میں نے اپنی چھٹیاں کینسل کرادی ہیں۔ اور یہ

کیس سرکاری طور پر میرے سپرد کیا گیا ہے۔“

”یہ کب“ حمید نے متحیر ہو کر پوچھا۔

”ابھی“ فریدی نے جواب دیا۔ اور سارے واقعات بتا دیئے۔

”تو پھر آپ واقعی تنہا جائیں گے۔“ حمید نے کہا۔ ”اچھا یہ تو بتائیے کیا آپ نے اپنا طریقہ کار سوچ لیا ہے۔“

”قطعاً“ فریدی نے جواب دیا۔ کل رات میں تمہارے جانے کے بعد ہی راج روپ نگر کے متعلق بہت سی معلومات اکٹھی کی ہیں۔ مثلاً

یہی کہ راج روپ نگر نواب صاحب و جاہت مرزا کی جاگیر ہے اور نواب صاحب کسی شدید قسم کی ذہنی بیماری میں مبتلا ہیں۔ مجھے یہ بھی معلوم ہوا ہے کہ

وہ تقریباً پندرہ روز سے دن رات سو رہے ہیں یا دوسرے لفظوں میں یہ کہنا چاہئے کہ بے ہوش ہیں ان کے فیملی ڈاکٹر کی رائے ہے کہ سر کا آپریشن

کرایا جائے لیکن موجودہ معالج کرنل تیواری جو پولیس ہسپتال کے انچارج ہیں..... آپریشن کے خلاف ہیں۔ اس سلسلے میں دوسری جو بات معلوم

ہوئی ہے وہ یہ ہے کہ نواب صاحب لا ولد ہیں۔ ان کے ساتھ ان کا سوتیلا بھتیجا اور ان کی بیوہ بہن اپنی جوان لڑکی سمیت رہتی ہیں۔ مجھے جہاں تک

پتہ چلا ہے کہ نواب صاحب نے اپنی جاگیر کے متعلق ابھی تک کسی قسم کا وصیت نامہ نہیں لکھا ہے۔ کیا یہ ممکن نہیں کہ ان کی بیوہ بہن یا سوتیلے بھتیجے میں

سے کوئی بھی جائیداد کے لالچ میں یہ خواہش نہی رکھ سکتا کہ نواب صاحب ہوش میں آنے سے پہلے ہی مرجائیں۔ بہت ممکن ہے کہ اسی مقصد کے تحت

ذہنی بیماریوں کے مشہور ترین ڈاکٹر شوکت کو قتل کرانے کی کوشش کی گئی ہو محض اس ڈر سے کہ کہیں نواب صاحب اس کے زیر علاج نہ آجائیں کیونکہ

ان کا فیملی ڈاکٹر آپریشن کے اوپر کافی زور دے رہا تھا۔“ فریدی خاموش ہو گیا۔

”آپ کے دلائل بہت وزنی معلوم ہوتے ہیں۔“ حمید بولا۔ ”لیکن آپ کا تنہا جانا ٹھیک نہیں۔“

”تم مجھے اچھی طرح جانتے ہو کہ طریقہ کار سمجھ میں آ جانے کے بعد میں تمہارا کام کرنے کا عادی ہوں۔“ فریدی نے ہنس کر کہا۔ ”اور پھر تم نے ابھی حال ہی میں ایک عدد عشق کیا ہے..... میں تمہارے عشق میں گڑبڑ نہیں پیدا کرنا چاہتا..... واپسی میں تمہاری محبوبہ کے لیے ایک عدد انگوٹھی ضرور لیتا آؤں گا..... اچھا اب تم ناشتہ کر کے یہیں سو رہو اور میں چلا۔“

راج روپ نگر میں نواب وجاہت مرزا کی عالی شان کوٹھی بستی سے تقریباً ڈیڑھ میل کے فاصلہ میں پروا تھی۔ نواب صاحب شو قین آدمی تھے۔ اس لئے انہوں نے اس قصبہ کو تنہا مناسا خوبصورت شہر بنا دیا تھا۔ بس صرف الیکٹریک لائٹ کی کسر رہ گئی تھی۔ لیکن انہوں نے اپنی کوٹھی میں ایک طاقتور ڈاکٹور لگا کر اس کی کمی کو پورا کر دیا تھا۔ البتہ قصبے والے بجلی کی روشنی سے محروم تھے۔ کوٹھی کے چاروں طرف چار فرلانگ کے رقبہ میں چشمہ باغات تھے اور صاف و شفاف روشوں کا جال بچھا ہوا تھا۔ نواب صاحب کی کوٹھی سے ڈیڑھ فرلانگ کے فاصلے پر ایک قدیم وضع کی عمارت تھی جس میں ایک چھوٹا سا مینار تھا۔ کسی زمانے میں اس مینار کا اوپری حصہ کھلا رہا ہوگا اور نواب صاحب کے آباؤ اجداد اس پر بیٹھ کر تفریح کیا کرتے ہوں گے لیکن اب یہ بند کر دیا گیا تھا۔ صرف دو کھڑکیاں کھلی رہ گئیں تھیں۔ ایک بار کھڑکی میں ایک بڑی سی دور بین لگی ہوئی تھی۔ جس کا قطر تقریباً ایک فٹ رہا ہوگا۔ اس عمارت میں مشہور ماہر فلکیات پروفیسر عمران رہتا تھا۔ نواب صاحب نے یہ پرانی عمارت اس کرائے پر روئے رکھی تھی۔ اس نے اس مینار کی بالائی منزل کو چاروں طرف سے بند کر کے اس پر اپنی ستاروں کی رفتار کا جائزہ لینے والی بڑی دور بین فٹ کرائی تھی۔ قصبے والوں کے لئے وہ ایک پراسرار آدمی تھا۔ بہتوں کا خیال تھا کہ وہ پاگل ہے اسے آج تک کسی نے اس چار فرلانگ کے رقبے سے باہر نہ دیکھا تھا۔

انسپکٹر فریدی کوٹھی کے قریب پہنچ کر سوچنے لگا کہ کس طرح اندر جائے..... دفعاً ایک نوکر برآمدے میں آیا..... فریدی نے آگے بڑھ کر اسے پوچھا۔ ”اب نواب صاحب کی کیسی طبیعت ہے۔“

”ابھی وہی حال ہے۔“ نوکر اسے گھورتا ہوا بولا۔ ”آپ کہاں سے تشریف لائے ہیں۔“

”میں روز نامہ ”خبر“ کا نمائندہ ہوں اور کنور سلیم سے ملنا چاہتا ہوں۔“

”یہاں اندر ہال میں تشریف لائیے میں انہیں خبر کرتا ہوں۔“

فریدی برآمدے سے گذر کر ہال میں داخل ہوا۔ ہال کی دیواروں پر چاروں طرف نواب صاحب کے آباؤ اجداد کی قد آدم تصویریں لگی ہوئی تھیں۔ فریدی ان کا جائزہ لیتے لیتے چونک پڑا۔ اس کی نظریں ایک پرانی تصویر پر جمی ہوئی تھیں..... اسے ایسا مظلوم ہوا جیسے موٹھوں اور ڈاڑھی کے پیچھے کوئی جانا بچھانا چہرہ ہے۔

”ارے وہ مارا بیٹا فریدی۔“ وہ آپ ہی آپ بڑبڑایا۔

وہ قدموں کی آہٹ سے چونک پڑا..... سامنے کے دروازے میں ایک لمبا تڑنگا۔ نوجوان قیمتی سوٹ میں ملبوس کھڑا تھا..... پہلے تو وہ فریدی کو دیکھ کر جھجکا پھر مسکراتا ہوا آگے بڑھا.....

”صاحب آپ نامہ نگاروں سے تو میں تنگ آ گیا ہوں۔“ وہ ہنس کر بولا۔ ”کہیے آپ کیا پوچھنا چاہتے ہیں۔“

”شاید میں کنور صاحب سے ہم کلام ہونے کا شرف حاصل کر رہا ہوں“ فریدی نے ادب سے کہا۔

”جی ہاں مجھے کنور سلیم کہتے ہیں۔“ اس نے بے دلی سے کہا۔ ”جو کچھ پوچھنا ہو جلد پوچھئے..... میں بہت مصروف آدمی ہوں۔“

”نواب صاحب کا اب کیا حال ہے۔“

”ابھی تک ہوش نہیں آیا..... اور کچھ۔“

”کب سے بے ہوش ہیں؟“

پندرہ دن سے..... فیملی ڈاکٹر کی رائے ہے کہ آپریشن کیا جائے۔ لیکن کرنل تیواری اس کے حق میں نہیں ہیں..... اچھا بس اب مجھے

اجازت دیتے۔“ وہ پھر اس طرف گھوم گیا جس طرف سے آیا تھا۔

فریدی کے لیے واپس جانے کے سوا اور چارہ ہی کیا تھا۔

جب وہ پرانی کوٹھی کے پاس سے گزر رہا تھا تو یک بیک اس کی ہیٹ اچھل کر اس کی گود میں آ رہی۔ ہیٹ میں بڑا سا چھید ہو گیا تھا..... اس نے دل میں کہا ”بال بال بچے فریدی صاحب۔ اب کبھی موٹر کی چھت گرا کر سفر نہ کرنا..... ابھی تو اس بے آواز رانقل نے تمہاری جان ہی لے لی تھی۔“ تھوڑی دور چل کر اس نے کارروک لی۔ اور پرانی کوٹھی کی طرف واپس لوٹا..... مہندی کی باڑھ کی آڑھ سے اس نے دیکھا کہ پرانی کوٹھی کے باغ میں ایک عجیب الخلق بوڑھا ایک چھوٹی نال والی طاقت ور رانقل لئے گلہریوں کے پیچھے دوڑ رہا تھا۔

فریدی مہندی کی باڑھ پھلانگ کر اندر پہنچ گیا..... بوڑھا چونک کر اسے حیرت سے دیکھنے لگا۔ بوڑھے کو دیکھ کر ایسا محسوس ہوتا تھا۔ جیسے کوئی قبر کا مردہ قبر سے اٹھ کر آ گیا ہو یا پھر جیسے وہ کوئی بھوت ہو..... اس کا رنگ ہلدی کی طرح بیلا تھا۔ بال کیا بھویں تک سفید ہو گئیں تھیں..... چہرہ لمبا تھا اور گالوں کی ہڈیاں ابھری ہوئی تھیں۔ ڈاڑھی مونچھ صاف نظر آ رہی تھی..... لیکن آنکھوں میں ہلا کی چمک اور جسم میں حیرت انگیز پھر تیزلا پن تھا۔ وہ اچھل کر فریدی کے قریب آ گیا۔

”مجھ سے ملنے..... میں پروفیسر عمران ہوں..... ماہر فلکیات عمران..... اور آپ؟“

”مجھے آپ کے نام سے دلچسپی نہیں“ فریدی اے گھور کر بولا ”میں تو اس خوفناک ہتھیار میں دلچسپی لے رہا ہوں جو آپ کے ہاتھ میں

ہے۔“

”ہتھیار“ بوڑھے نے خوفناک قبضہ لگایا۔ ”یہ تو میری دور بین ہے۔“

”اوہ دور بین ہی سہی لیکن ابھی اس نے مجھے دوسری دنیا میں پہنچا دیا ہوتا۔“

فریدی نے اپنے ہیٹ کا سراغ اسے دکھایا اور پھر ہنس کر کہنے لگا۔

”شاید آپ ٹھیک کہہ رہے ہوں۔ یہ واقعی رانقل ہی ہے۔ میں گلہریوں کا شکار کر رہا تھا۔ معافی چاہتا ہوں اور اپنی دوستی کا ہاتھ آپ کی طرف بڑھاتا ہوں“ بوڑھے نے فریدی کا ہاتھ اپنے ہاتھ میں لے کر اس زور سے دبایا کہ اس کے ہاتھ کی ہڈیاں تک دکھنے لگیں۔ اس نحیف الجشہ بوڑھے میں اتنی طاقت دیکھ کر فریدی بوکھلا سا گیا۔

”آئے اندر چلئے..... آپ ایک اچھے دوست ثابت ہو سکتے ہیں۔“ وہ فریدی کا ہاتھ پکڑے ہوئے پرانی کوٹھی میں داخل ہوا۔

”آج کل گلہریوں اور دوسرے جانور میرا موضوع ہیں..... آئیے میں آپ کو ان کے نمونے دکھاؤں“ وہ فریدی کو ایک تاریک کمرے میں لے جاتا ہوا بولا۔ کمرے میں عجیب و غریب طرح کی ناخوشگوار سی بو پھیلی ہوئی تھی۔ بوڑھے نے کئی موم بتیاں جلائیں۔ کمرے میں چاروں طرف مردہ جانوروں کے ڈھانچے رکھے ہوئے تھے۔ بہت سے چھوٹے جانور کیلوں کی مدد سے لکڑی کے تختوں میں جکڑ دئے گئے تھے۔ ان میں سے کئی خرگوش اور کئی گلہریاں تو ابھی تک زندہ تھیں۔ جن کی تڑپ بہت ہی خوفناک منظر پیش کر رہی تھی۔ کبھی کبھی کوئی خرگوش درد کی تکلیف سے چیخ اٹھتا تھا۔ فریدی کو اختلاج سا ہونے لگا۔ اور وہ گھبرا کر کمرے سے نکل آیا۔

”اب آئیے میں آپ کو اپنی آبزردی دکھاؤں۔“ یہ کہہ کر وہ مینار کے زینوں پر چڑھنے لگا۔ فریدی بھی اس کے پیچھے پیچھے چل رہا تھا۔

مینار تقریباً پچیس فٹ چوڑا رہا ہوگا۔ آخر میں وہ ایک کمرے میں داخل ہوئے جو بالائی منزل پر تھا..... وہیں ایک کھڑکی میں دور بین نصب تھی۔

”یہاں آئیے“ وہ دور بین کے شیشے پر جھک کر بولا۔ ”میں اس وقت نواب صاحب کی خواب گاہ کا منظر دیکھ رہا ہوں جیسے وہ یہاں سے

صرف پانچ فٹ کے فاصلے پر ہو..... نواب صاحب چت لینے ہیں ان کے مرہانے ان کی بھانجی بیٹھی ہے..... یہ لیجئے دیکھئے.....“

فریدی نے اپنی آنکھ شیشے سے لگا دی..... سامنے والی کوٹھی کی کشادہ کھڑکی کھلی ہوئی تھی اور کمرے کا منظر صاف نظر آ رہا تھا۔ کوئی شخص سر

سے پیر تک تحمل کے لحاف اوڑھے لیٹا تھا۔ اور ایک خوبصورت لڑکی سر ہانے بیٹھی تھی۔

”میں سامنے والے کمرے کے بہت سے راز جانتا ہوں لیکن تمہیں کیوں بتاؤں“ بوڑھا فریدی کے کاندھے پر ہاتھ رکھتے ہوئے بولا۔  
”بس کرو آؤ اب چلیں۔“

”مجھے کسی کے راز جاننے کی ضرورت ہی کیا ہے۔“ فریدی اپنے شانے اچھالتا ہوا بوڑھا قہقہہ لگا کر بولا۔ ”کیا مجھے احمق سمجھتے ہو۔ میں اچھی طرح جانتا ہوں کہ یہ جملہ تم نے محض اسی لئے کہا ہے کہ وہ سارے راز اگل دوں..... تم خطرناک آدمی معلوم ہوتے ہو..... اچھا اب چلو میں تمہیں باہر جانے کا راستہ دکھا دوں۔“

وہ دونوں نیچے اتر آئے۔ ابھی وہ ہال ہی میں تھے کہ دروازے پر کنور سلیم کی صورت دکھائی دی۔

”آپ یہاں کیسے؟“ اس نے فریدی سے پوچھا۔ ”کیا آپ پروفیسر کو جانتے ہیں۔“

”جی نہیں، لیکن آج انہیں اس طرح جان گیا ہوں کہ زندگی بھر نہ بھلا سکوں گا۔“

”کیا مطلب“

”آپ گلہریوں کا شکار کرتے کرتے آدمی کا شکار کرنے لگے تھے۔“ فریدی پروفیسر کے ہاتھ میں دبی ہوئی رائفل کی طرف اشارہ کر کے بولا۔ ”میری فلیٹ ہیٹ ملاحظہ فرمائیے۔“

”اوہ سمجھا، کنور سلیم تیز لہجے میں بولا۔ ”پروفیسر تم براہ کرم ہماری کوشی خالی کر دو، ورنہ میں تمہیں پاگل خانے بھجوا دوں گا۔ سمجھے۔“

بوڑھے نے خوفزدہ نگاہوں سے کنور سلیم کی طرف دیکھا اور بیساختہ بھاگ کر جینا کے زینوں پر چڑھتا چلا گیا۔

”معاف کیجئے گا..... یہ بوڑھا پاگل ہے۔ خواہ مخواہ ہماری پریشانی بڑھ جائیں گی..... اچھا خدا حافظ۔“

فریدی نے اپنی کار کا رخ قصبے کی طرف پھیر دیا۔ اب وہ نواب صاحب کے فیملی ڈاکٹر سے ملنا چاہتا تھا۔ ڈاکٹر تو صیف ایک معمر آدمی تھا۔ اس سے قبل وہ سول سرجن تھا..... پنشن لینے کے بعد اس نے اپنے آبائی مکان میں رہنا شروع کر دیا تھا جو راج روپ نگر میں واقع تھا۔ اس کا شمار قصبہ کے ذی عزت اور دولت مند لوگوں میں ہوتا تھا۔ فریدی کو اس کی جائے رہائش معلوم کرنے میں کوئی دقت نہ ہوئی۔

ڈاکٹر تو صیف انسپٹر فریدی کو شاید پہچانتا تھا اس لیے وہ اس کی غیر متوقع آمد سے کچھ گھبراسا گیا۔

”مجھے فریدی کہتے ہیں۔“ اس نے اپنا ملاقاتی کارڈ پیش کرتے ہوئے کہا۔

”میں آپ کو جانتا ہوں۔“ ڈاکٹر تو صیف نے مضطربانہ انداز میں ہاتھ ہلاتے ہوئے کہا۔ ”فرمائیے کیسے تکلیف فرمائی۔“

”ڈاکٹر صاحب میں ایک نہایت اہم معاملے میں آپ سے مشورہ کرنا چاہتا ہوں۔“

”فرمائیے..... اچھا اندر تشریف لے چلئے۔“

”آپ ہی نواب صاحب کے فیملی ڈاکٹر ہیں۔“ فریدی نے سگارا لائٹر سے سلگاتے ہوئے کہا۔

”جی ہاں..... جی فرمائیے۔“ ڈاکٹر نے مضطربانہ لہجے میں کہا۔

”کیا کرئل تیواری آپ کے مشورے سے نواب صاحب کا علاج کر رہے ہیں۔“ وہ اچانک ہی پوچھ بیٹھا۔

ڈاکٹر تو صیف چونک کر اسے گھورنے لگا۔

”لیکن آپ یہ سب کیوں پوچھ رہے ہیں۔“

”ڈاکٹر صاحب! ذہنی بیماریوں کے علاج میں مجھے بھی تھوڑا سا دخل ہے۔ اور میں اچھی طرح جانتا ہوں کہ اس قسم کے مرض کا علاج صرف

ایک ہے اور وہ ہے آپریشن..... آخر کرئل تیواری کو جسے کئی نوجوان ڈاکٹر ذہنی امراض کے سلسلے میں کافی پیچھے چھوڑ چکے ہیں معالج کیوں مقرر کیا گیا۔“

”میرا خیال ہے کہ آپ قطعی ٹی معالے میں دخل اندازی کر رہے ہیں۔“ ڈاکٹر توصیف نے ناخوشگوار لہجے میں کہا۔  
 ”آپ سمجھے نہیں؟ فریدی نے نرم لہجے میں کہا۔ ”میں یہ نواب صاحب کی جان لینے کی ایک گہری سازش کا پتہ لگا رہا ہوں۔ اس سلسلے میں  
 آپ سے مدد لینی مناسب ہے۔“

”جی“ ڈاکٹر توصیف نے چونک کر کہا اور پھر مضمل سا ہو گیا۔  
 ”جی ہاں... کیا آپ میری مدد کریں گے۔“ فریدی نے سگار کا کش لے کر پراطمینان لہجے میں کہا۔  
 ”بات دراصل یہ ہے انسپکٹر صاحب کہ میں خود بھی اس معاملے میں بہت پریشان ہوں۔ لیکن کیا کروں خود نواب صاحب کی بھی یہی  
 خواہش تھی..... انہیں دو ایک بار کرنل تیواری کے علاج سے فائدہ ہو چکا ہے۔“

”لیکن مجھے تو معلوم ہوا ہے کہ کرنل تیواری کو علاج کے لئے ان کے خاندان والوں نے منتخب کیا ہے۔“  
 ”نہیں یہ بات نہیں..... البتہ انہوں نے میری آپریشن والی تجویز نہیں مانی تھی..... میں آپ کو وہ خط دکھاتا ہوں جو نواب صاحب نے  
 دورہ پڑنے سے ایک دن قبل مجھے لکھا تھا۔“

ڈاکٹر توصیف اٹھ کر دوسرے کمرے میں چلا گیا..... اور فریدی سگار کے کش لیتا ہوا ادھ کھلی آنکھوں سے خلا میں تکتا رہا۔  
 ”یہ دیکھئے نواب صاحب کا خط“ ڈاکٹر توصیف نے فریدی کی طرف خط بڑھاتے ہوئے کہا۔ فریدی خط کا جائزہ لینے لگا خط نواب صاحب  
 کے ذاتی پیڈ پر لکھا گیا تھا۔ جس کی پیشانی پر ان کا نام اور پتہ چھپا ہوا تھا۔  
 فریدی خط پڑھنے لگا۔  
 ”ڈیئر ڈاکٹر“

آج دو دن سے مجھے محسوس ہو رہا ہے جیسے مجھ پر دورہ پڑنے والا ہے اگر آپ شام تک کرنل تیواری کو لے کر آجائیں تو بہتر ہے۔ پچھلی  
 مرتبہ بھی ان کے علاج سے فائدہ ہوا تھا۔ مجھے اطلاع ملی ہے کہ کرنل تیواری آج کل بہت مشغول ہیں لیکن مجھے امید ہے کہ آپ انہیں لے کر ہی  
 آئیں گے۔

آپ کا

وجاہت مرزا

”ڈاکٹر صاحب کیا آپ کو یقین ہے کہ یہ خط نواب صاحب ہی کے ہاتھ کا لکھا ہوا ہے۔“ فریدی نے خط پڑھ کر کہا۔  
 ”اتنا ہی یقین ہے جتنا کہ اس پر اس وقت میں آپ سے گفتگو کر رہا ہوں۔ میں نواب صاحب کا انداز تحریر لاکھوں میں پہچان سکتا ہوں۔“  
 ”ہوں“ فریدی نے کچھ سوچتے ہوئے کہا۔ ”لیکن ڈاکٹر صاحب ذرا اس پر غور کیجئے کیا آپ نے کبھی اتنی چوڑائی رکھنے والے کاغذ کا اتنا  
 چھوٹا سا پیڈ بھی دیکھا ہے..... کس قدر بے ڈھنگا معلوم ہو رہا..... ادھ یہ دیکھئے..... صاف معلوم ہے کہ دستخط کے نیچے سے کسی نے کاغذ کا بقیہ  
 کٹوا پینچی سے کاٹا ہے..... ڈاکٹر کیا آپ کو یہ اسی حالت میں ملا تھا۔“

”جی ہاں“ ڈاکٹر نے متحیر ہو کر کہا ”لیکن میں آپ کا مطلب نہیں سمجھا۔“

”وہی عرض کرنے جا رہا ہوں..... کیا یہ ممکن نہیں کہ نواب صاحب نے خط لکھ کر دستخط کر دینے کے بعد بھی نیچے کچھ لکھا ہو جسے کسی نے  
 بعد میں قینچی سے کاٹ کر اسے برابر کرنے کی کوشش کی ہو..... میرا خیال ہے کہ نواب صاحب فطرتاً تھے کنجوس نہیں کہ باقی بچا ہوا کاغذ کاٹ کر  
 دوسرے مصرف کیلئے رکھ لیں۔“

”اف میرے خدا“ ڈاکٹر نے سر پکڑ لیا ”یہاں تک میری نظر نہیں پہنچی تھی۔“

بہر حال حالات کچھ ہی کیوں نہ رہے ہوں۔ کیا آپ بحیثیت فیملی ڈاکٹر اتنا نہیں کر سکتے کہ کرنل تیواری کی بجائے کسی اور معالج سے علاج کرائیں۔“

”میں اس معاملے میں بالکل بے بس ہوں فریدی صاحب..... حالانکہ نواب صاحب نے کئی بار مجھ سے آپریشن کرائینے سے متعلق گفتگو کی تھی..... اور ہاں کیا نام ہے اس کا اس سلسلے میں سول ہسپتال اسپیشلسٹ ڈاکٹر شوکت کا بھی تذکرہ آیا تھا۔“

”اب تو معاملہ بالکل صاف ہو گیا۔“ فریدی نے ہاتھ ملتے ہوئے کہا۔ ممکن ہے خط لکھ چکنے کے بعد نواب صاحب نے یہ لکھا ہوا کرنل تیواری نڈل سکیں تو ڈاکٹر شوکت کو لینے آئیے گا۔ اس ہی حصے کو کسی نے غائب کر دیا۔.....“

”ہوں“ توصیف نے کچھ سوچتے ہوئے کہا۔

”میرا خیال ہے کہ آپ ڈاکٹر شوکت سے ضرور رجوع کیجئے..... کم از کم اس صوبے میں وہ اپنا جواب نہیں رکھتا۔“

میں اس کی تعریف اخبار میں پڑھتا ہوں اور اس سے ایک بار مل بھی چکا ہوں۔ میں یہ اچھی طرح جانتا ہوں کہ نواب صاحب کا سو فیصد کامیاب آپریشن کرے گا۔ فریدی صاحب میں بالکل بے بس ہوں..... ایسا جھکی آدمی تو آج تک میری نظروں سے نہیں گزرا۔“

”کرنل تیواری کی آپ فکر نہ کریں۔ اس کا انتظام میں کر لوں گا..... آپ جتنی جلد ممکن ہو سکے ڈاکٹر شوکت سے مل کر معاملات طے کر لیجئے۔“

”آپ کرنل تیواری کا کیا انتظام کریں گے۔“

”انتظام کرنا کیسا..... وہ تو قریب قریب ہو چکا ہے۔“ فریدی نے سگار جلاتے ہوئے کہا۔

”میں آپ کا مطلب نہیں سمجھا۔“

”تین دن کے بعد کرنل تیواری کا یہاں سے تبادلہ ہو جائے گا۔ اوپر سے حکم آ گیا ہے مجھے باوثوق ذرائع سے اطلاع ملی ہے..... لیکن خود کرنل تیواری کو ابھی تک اس کا علم نہیں انہیں اتنی جلدی جانا ہو گا کہ شاید وہ دھوبی کے یہاں سے اپنے کپڑے بھی نہ منگا سکیں۔ لیکن یہ راز کی بات ہے اسے اپنے تک محدود رکھئے گا۔“

”ارے یہ بھی کوئی کہنے کی بات ہے۔“ ڈاکٹر توصیف نے کہا۔

”اچھا نواب میں چلوں..... آپ کرنل تیواری کے تبادلے کی خبر سنتے ہی ڈاکٹر شوکت کو یہاں لے آئیے گا۔ میرا خیال ہے کہ اس وقت پھر کسی کے اعتراض کی کوئی گنجائش نہیں رہ جائیگی۔ ہاں دیکھئے اس کا خیال رہے کہ میری ملاقات کا حال کسی پر ظاہر نہ ہونے پائے خصوصاً نواب خاندان کے کسی فرد اور اس خطی بوڑھے پرنسپر کو اس کی اطلاع نہ ہونے پائے..... صاحب مجھے تو وہ بوڑھا انتہائی خبیث معلوم ہوتا ہے۔“

”میں بھی اس کے بارے کوئی اچھی رائے نہیں رکھتا.....“

”وہ آخر ہے کون“ فریدی نے دلچسپی ظاہر کرتے ہوئے کہا۔

”میرے خیال سے وہ نواب صاحب کا کوئی عزیز ہے..... لیکن میں اتنا جانتا ہوں کہ نواب صاحب نے میرے ہی سامنے اس سے پرانی کوٹھی کا کرایہ نامہ لکھوایا تھا۔ بلکہ میں نے اس پر گواہ کی حیثیت سے دستخط بھی کیے تھے۔“

”خیر... اچھا اب میں اجازت چاہوں گا۔“ فریدی نے اٹھتے ہوئے کہا ”مجھے امید ہے کہ آپ جلد ہی ڈاکٹر شوکت سے ملاقات کریں گے۔“

فریدی کی کار تیزی سے شہر کی طرف جا رہی تھی۔ آج اس کا دماغ بے انتہا الجھا ہوا تھا۔ بہر حال وہ جو مقصد لے کر راج روپ نگر آیا تھا اس میں اگر بالکل نہیں تو تھوڑی بہت کامیابی ضرور ہوئی تھی۔ اب وہ آئندہ کے لئے پروگرام مرتب کر رہا تھا۔ جیسے جیسے وہ سوچتا جاتا سے اپنی کامیابی پر

پورا یقین ہوتا جا رہا تھا۔

سڑک کے دونوں طرف دور دور تک پھیول کی گھنی جھاڑیاں تھیں۔ سڑک بالکل سنسان تھی۔ ایک جگہ سے بچ سڑک پر ایک خالی تانگہ کھڑا نظر آیا۔ وہ بھی اس طرح جیسے وہ خاص طور پر راستہ روکنے کے لیے کھڑا کیا گیا ہو..... فریدی نے کار کی رفتار دھیمی کر کے ہارن دینا شروع کیا لیکن دور و نزدیک کوئی دکھائی نہ دیتا تھا۔ سڑک زیادہ چوڑی نہ تھی۔ لہذا فریدی کا روک کر اترنا پڑا..... تانگہ کنارے لگا کر وہ کار کی طرف لوٹ ہی رہا تھا کہ اسے دور جھاڑیوں میں اک بھیا تک چیخ سنائی دی..... کوئی بھرائی ہوئی آواز میں چیخ رہا تھا۔ ایسا معلوم ہوتا تھا جیسے بار بار چیخنے والے کا منہ دبا لیا جاتا ہو اور وہ گرفت سے نکلنے کے بعد پھر چیخنے لگتا ہو۔ فرید نے جیب سے ریو اور نکال کر آواز کی طرف دوڑنا شروع کیا۔ وہ قدم جھاڑیوں سے الجھتا ہوا گرتا پڑتا جنگل میں گھسا جا رہا تھا..... دفعتاً ایک فائر ہوا اور ایک گولی سنسناتی ہوئی اس کے کانوں کے قریب سے نکل گئی..... وہ پھرتی کے ساتھ زمین پر لیٹ گیا..... لیٹے لیٹے ریٹنگتا ہوا وہ ایک کھائی کی آڑ میں ہو گیا۔ اب پے در پے فائر ہونے شروع ہو گئے..... اس نے بھی اپنا پستول خالی کرنا شروع کر دیا..... دوسری طرف سے فائر ہونے بند ہو گئے۔ شاید گولیاں چلانے والا اپنے خالی پستول میں کارتوس چڑھا رہا تھا..... فریدی نے کھائی کی آڑ سے سر اٹھا رہا تھا کہ فائر ہوا۔ اگر وہ تیزی سے پیچھے کی طرف نہ گر گیا ہوتا تو..... کھوپڑی اڑ ہی گئی تھی دوسری طرف سے پھر اندھا دھند فائر ہونے لگے..... فریدی نے بھی دو تین فائر کیے اور پھر وہ چیختا کراہتا سڑک کی طرف بھاگا..... دوسری طرف سے اب بھی فائر ہو رہے تھے لیکن وہ گرتا پڑتا بھاگا جا رہا تھا..... کار میں پہنچتے ہی وہ تیز رفتاری سے شہر کی طرف روانہ ہو گیا۔

شام کا اخبار شائع ہوتے ہی شہر میں سنسنی پھیل گئی۔ اخبار والے لگی کوچوں میں چیختے پھر رہے تھے۔ انسپٹر فریدی کا قتل..... ایک ہفتے کے اندر اندر آپ کے شہر میں تین قتل..... شام کا تازہ پرچہ پڑھے۔ اخبار میں پورا واقعہ درج تھا۔

آج دو بجے دن انسپٹر فریدی کی کار پولیس ہسپتال کی کپاؤنڈ میں داخل ہوئی انسپٹر فریدی کا رے اترتے وقت لڑکھڑا کر گر پڑے..... کسی نے ان کے داہنے بازو اور بائیں شانے کو گولیوں کا نشانہ بنایا دیا تھا۔ فوراً ہی طبی امداد پہنچائی گئی لیکن فریدی صاحب جاں بر نہ ہو سکے..... تین گھنٹے موت و حیات کی کش مکش میں مبتلا رہ کر وہ ہمیشہ ہمیشہ کے لیے رخصت ہو گئے..... یقیناً یہ ملک اور قوم کے لیے ناقابل تلافی نقصان ہے۔

انسپٹر فریدی غالباً سینٹاریوی کے قتل کے سلسلے میں تفتیش کر رہے تھے۔ لیکن انہوں نے اپنے سرکاری روزنامے میں کسی قسم کی کوئی خانہ پوری نہیں کی۔ چیف انسپٹر صاحب کو بھی اس بات کا علم نہیں کہ انہوں نے سرانفرسانی کا کون سا طریقہ اختیار کیا تھا..... ابھی تک کوئی بتا سکتا کہ انسپٹر فریدی آج صبح کہاں گئے تھے بظاہر ان کی کار پر جی گرد اور پھپھوں کی حالت بتاتی ہے کہ انہوں نے کافی لمبا سفر کیا تھا۔ انسپٹر فریدی کی عمر تیس سال تھی..... وہ غیر شادی شدہ تھے، انہوں نے دو بچے اور ایک بڑی جائیداد چھوڑی ہے۔ ان کے کسی وارث کا پتہ نہیں چل سکا۔

یہ خبر آگ کی طرح آنا فانا سارے شہر میں پھیل گئی..... محکمہ سرانفرسانی کے دفتر میں ہلچل مچی ہوئی تھی۔ انسپٹر فریدی کے دوستوں نے لاش حاصل کرنے کی کوشش کی لیکن انہیں لاش دیکھنے تک کی اجازت نہیں دی گئی..... اور کئی خبروں سے معلوم ہوا کہ پوسٹ مارٹم کرنے پر پانچ یا چھ زخم پائے گئے ہیں۔

یہ سب کچھ ہو رہا تھا لیکن سار جٹ حمید نہ جانے کیوں چپ تھا۔ اسے اچھی طرح سے معلوم تھا کہ انسپٹر فریدی راج روپ نگر گیا تھا لیکن اس نے اس کی کوئی اطلاع چیف انسپٹر کو نہ دی۔ وہ نہایت اطمینان سے پولیس اور خفیہ پولیس کی بھاگ دوڑ کا جائزہ لے رہا تھا۔ دوسرے جاسوسوں اور بہترے لوگوں نے اس سے ہر طرح پوچھا لیکن اس نے ایک کو بھی کوئی تشفی بخش جواب نہ دیا۔ کسی سے کہتا کہ انہوں نے مجھے اپنا پروگرام نہیں بتایا تھا۔ کسی سے کہتا انہوں نے مجھ سے یہ تک تو بتایا نہیں تھا کہ انہوں نے اپنی چھٹیاں کینسل کرا دی ہے پھر

سراغرمسانی کا پروگرام کیا بتاتے۔ کسی کو یہ جواب دیتا کہ وہ اپنی اسکیموں میں کسی سے نہ تو مشورہ لیتے تھے اور نہ مل کر کام کرتے تھے۔

تقریباً دس بجے رات کو ایک اچھی حیثیت کا نیپالی چوروں کی طرح چھپتا چھپاتا سارجنٹ حمید کے گھر سے نکلا..... بڑی دیر تک یوں ہی بے مصرف سڑکوں پر مارا مارا پھرتا رہا پھر ایک گھنٹیا سے شراب خانے میں گھس گیا۔ جب وہ وہاں سے نکلا تو اس کے پیر بری طرح ڈگمگا رہے تھے..... آنکھوں سے معلوم ہوتا تھا جیسے وہ کثرت سے پی گیا ہو۔ وہ لڑکھڑاتا ہوا ٹیکسیوں کے اڈے کی طرف چل پڑا۔

”ول بائی شاپ ہم دور جانا لگتا ہے۔“ اس نے ایک ٹیکسی ڈرائیور سے کہا۔

”صاحب ہمیں فرصت نہیں۔“ ٹیکسی ڈرائیور نے کہا۔

”او بابا پیشہ دے گا.....“ اس نے جیب میں ہاتھ ڈال کر پرس نکالتے ہوئے کہا۔

”نہیں نہیں صاحب مجھے فرصت نہیں۔“ ٹیکسی ڈرائیور نے دوسری طرف منہ پھیرتے ہوئے کہا۔

”ارے لو ہمارا باپ۔ تم بی مثالا کیا یاد کرے گا۔“ اس نے دس دس کے تین نوٹ اسکے ہاتھ پر رکھتے ہوئے کہا۔ ”اب چلے گا ہمارا باپ۔“

”بیٹھے کہاں چلنا ہوگا۔“ ٹیکسی ڈرائیور نے کار کا دروازہ کھولتے ہوئے کہا۔

”جاؤ ہم نہیں جانا لگتا..... ہم تم کو تیس روپیہ خیرات دیا۔“ اس نے روٹھ کر زمین پر بیٹھتے ہوئے کہا۔

”ارے نہیں صاحب اٹھئے چلئے..... جہاں آپ کہیں آپ کو پہنچا دوں..... چاہے جہنم ہی کیوں نہ ہوں۔“ ٹیکسی ڈرائیور نے اس کے

نشے کی حالت سے لطف اٹھاتے ہوئے ہنس کر کہا۔

”جہنم لے چلے گا۔“ نیپالی نے اٹھ کر بڑ مسرت لہجے میں کہا۔ ”تم بڑا اچھا ہے..... تم ہمارا باپ ہے..... تم ہمارا بھائی ہے..... تم ہمارا

ماں ہے..... تم ہمارا بی بی ہے..... تم ہمارا بی بی کا شالا ہے..... تم ہمارا..... تم ہمارا..... تم ہمارا کیا ہے۔“

”صاحب ہم تمہارا سب کچھ ہے بولو کہاں چلے گا۔“ ٹیکسی ڈرائیور نے اس کا ہاتھ اپنی گردن سے ہٹا کر ہنستے ہوئے کہا۔

”جدھر ہم بتلانا لگتا تم جانا لگتا..... شالا تم نہیں جانتا کہ ہم بڑا لوگ ہے ہم تم کو بخشش دے گا.....“ مدھوش نیپالی نے بچھلی

سیٹ پر بیٹھتے ہوئے کہا۔ ”شیدھا چلو.....“

دوسرے موڑ پر پہنچ کر ٹیکسی راج روپ نگر کی طرف جا رہی تھی۔

ڈاکٹر شوکت انسپکٹر فریدی کی موت کی خبر سن کر ششدر رہ گیا۔ اسے حیرت تھی کہ آخر یک بیک یہ کیا ہو گیا..... لیکن وہ سوچ بھی نہ سکتا تھا

کہ اس کی موت سینٹا دیوی کے قتل کی تفتیش کے سلسلے میں واقع ہوئی ہے۔ وہ یہی سمجھ رہا تھا کہ فریدی کے کسی پرانے دشمن نے اسے موت کے گھاٹ

اتار دیا ہوگا۔ محکمہ سراغرمسانی والوں کے لئے دشمنوں کی اچھی خاصی تعداد پیدا کر لینا کوئی تعجب کی بات نہیں..... اس پیشے کے کامیاب ترین

آدمیوں کی موتیں عموماً اسی طرح واقع ہوتی ہیں۔

سینٹا دیوی کے قتل کے متعلق اس کی اب تک یہی رائے تھی کہ یہ کام ان کے کسی ہم مذہب کا تھا..... جس نے مذہبی جذبات سے امدحا

ہو کر آخر کار انہیں قتل کر ہی دیا..... انسپکٹر فریدی کا یہ خیال کہ وہ حملہ دراصل اسی پر تھا۔ رفتہ رفتہ اس کے ذہن سے ہٹتا جا رہا تھا یہی وجہ تھی کہ جب

اسے راج روپ نگر سے ڈاکٹر توصیف کا خط ملا تو اس نے اس قبضے کے نام پر دھیان تک نہ دیا۔

دوسرے دن ڈاکٹر توصیف خود اس سے ملنے کے لئے آیا۔ اس نے نواب صاحب کے مرض کی ساری تفصیلات بتا کر اسے آپریشن کرنے

پر آمادہ کر لیا۔

ڈاکٹر شوکت کی کار راج روپ نگر کی طرف جا رہی تھی۔ وہ اپنے اسٹنٹ اور دو نرسوں کو ہدایت کر آیا تھا کہ وہ چار بجے تک آپریشن کا

ضروری سامان لے کر راج روپ نگر پہنچ جائیں۔



نواب صاحب کے خاندان والے ابھی تک کرنل تیواری کے تبادلے اور توصیف کے نئے فیصلے سے ناواقف تھے۔ ڈاکٹر شوکت کی آمد سے وہ سب حیرت میں پڑ گئے۔ خصوصاً نواب صاحب کی بہن تو آپے سے باہر ہو گئیں۔

”ڈاکٹر صاحب“ وہ توصیف سے بولیں۔ ”میں آپ کی اس حرکت کا مطلب نہیں سمجھ سکی۔“

”محترمہ مجھے افسوس ہے کہ مجھے آپ سے مشورے کی ضرورت نہیں۔“ توصیف نے بے پروائی سے کہا۔

”کیا مطلب؟“ نواب صاحب کی بہن نے حیرت اور غصے کے طے جلے انداز میں کہا۔

”مطلب یہ کہ اچانک کرنل تیواری کا تبادلہ ہو گیا ہے اور اب اس کے علاوہ کوئی اور صورت باقی نہیں رہ گئی۔“

”کرنل تیواری کا تبادلہ ہو گیا ہے۔“

”لیکن مجھے تو اس کی کوئی اطلاع نہیں ملی۔“

”ان کا خط ملاحظہ فرمائیے۔“ ڈاکٹر توصیف نے جیب سے ایک لفافہ نکال کر ان کی سامنے ڈال دیا۔ وہ خط پڑھنے لگیں۔ کنور سلیم اور

نواب صاحب کی بھانجی نجمہ بھی جھک کر دیکھنے لگی۔

”لیکن میں آپریشن تو ہرگز نہیں ہونے دوں گی۔“ بیگم صاحبہ نے خط واپس کرتے ہوئے کہا۔

”دیکھئے محترمہ..... یہاں آپ کی رائے کا کوئی سوال نہیں رہ جاتا..... نواب صاحب کے طبی مشیر ہونے کی حیثیت سے اسکی سو فیصد

ذمہ داری مجھ پر عاید ہوتی ہے۔ کرنل تیواری کی عدم موجودگی میں میں قانوناً اپنے حق کو استعمال کر سکتا ہوں۔“

”قطعاً..... قطعاً ڈاکٹر صاحب“ کنور سلیم نے سنجیدگی سے کہا۔ ”اگر ڈاکٹر شوکت میرے چچا کو اس مہلک مرض سے نجات دلا دیں تو

اس سے بڑھ کر اچھی بات کیا ہو سکتی ہے۔ میرا خیال بھی یہی ہے کہ اب آپریشن کے علاوہ اور کوئی چارہ نہیں رہ گیا۔“

”سلیم“ نواب صاحب کی بہن نے گرج کر کہا۔

”پھوپھی صاحبہ..... میں سمجھتا ہوں کہ آپ ایک محبت کرنے والی بہن کا دل رکھتی ہیں۔ لیکن ان کی صحت کی خاطر دل پر پتھر رکھنا ہی

پڑے گا۔“

”کنور بھیا..... آپ اتنی جلد بدل گئے۔“ نجمہ نے کہا۔

”کیا کروں نجمہ..... اگر کرنل تیواری موجود ہوتے تو خود میں کبھی آپریشن کے لئے تیار نہ ہوتا..... لیکن ایسی صورت میں..... تمہی بتاؤ چچا

جان کب تک پونہی پڑے رہیں گے۔“

”کیوں صاحب کیا آپریشن کے علاوہ کوئی صورت نہیں ہو سکتی؟“ نواب صاحب کی بہن نے ڈاکٹر شوکت سے پوچھا۔

”یہ تو میں مریض کو دیکھنے کے بعد ہی بتا سکتا ہوں۔“ ڈاکٹر شوکت نے مسکرا کر کہا۔

”ہاں ہاں ممکن ہے اس کی نوبت ہی نہ آئے۔“ ڈاکٹر توصیف نے کہا۔

نواب صاحب جس کمرے میں تھے وہ اوپری منزل میں واقع تھا۔ سب لوگ نواب صاحب کے کمرے میں آئے وہ کھلے اوڑھے چٹ

لیٹے ہوئے تھے ایسا معلوم ہو رہا تھا جیسے وہ گہری نیند میں ہوں۔

ڈاکٹر شوکت اپنے آلات کی مدد سے ان کا معائنہ کرتا رہا۔

”مجھے افسوس ہے بیگم صاحبہ کہ آپریشن کے بغیر کام نہ چلے گا۔“ ڈاکٹر شوکت نے اپنے آلات کو ہینڈ بیگ میں رکھتے ہوئے کہا۔

پھر سب لوگ نیچے آ گئے۔

ڈاکٹر شوکت نے نواب صاحب کے خاندان والوں کو کافی اطمینان دلایا..... ان کی تشفی کے لئے اس نے ان لوگوں کو اپنے بے شمار

خطرناک کیسوں کے حالات سنا ڈالے۔ نواب صاحب کا آپریشن تو ان کے مقابلے میں کوئی چیز نہ تھا۔

نواب صاحب کی بہن اور انکی بائچی کو کسی طرح اطمینان ہی نہ ہوتا تھا۔

”پھوپھی صاحبہ آپ نہیں جانتیں۔“ بیگم صاحبہ سے سلیم نے کہا۔ ”ڈاکٹر شوکت صاحب کا خانی پورے ہندوستان میں نہیں مل سکتا۔“

”میں کس قابل ہوں۔“ ڈاکٹر شوکت نے خاکسارانہ انداز میں کہا ”سب خدا کی مہربانی اور اس کا احسان ہے۔“

”ہاں یہ تو بتائیے کہ آپریشن سے قبل کوئی دوا وغیرہ دی جائے گی۔“ کنور سلیم نے پوچھا۔

”فی الحال میں ایک انجکشن دوں گا۔“

”اور آپریشن کب ہوگا۔“ نواب صاحب کی بہن نے پوچھا۔

”آج ہی..... آٹھ بجے رات سے آپریشن شروع ہو جائے گا۔ چار بجے تک میرا اسٹنٹ اور دو نرسیں یہاں آ جائیں گی۔“

”میرا تو دل گھبرا رہا ہے۔“ نواب صاحب کی بھانجی نے کہا۔

”گھبرانے کی کوئی بات نہیں ہے۔“ ڈاکٹر شوکت نے کہا۔ میں اپنی ساری کوششیں صرف کر دوں گا۔ کیس کچھ ایسا خطرناک بھی نہیں۔ خدا

تعالیٰ کی ذات سے قوی امید ہے کہ آپریشن کامیاب ہوگا۔ آپ لوگ قطعی پریشان نہ ہوں۔“

ڈاکٹر صاحب آپ اطمینان سے اپنی تیاری مکمل کیجئے۔“ کنور سلیم ہنس کر بولا ”بیچاری عورتوں کے بس میں گھبرانے کے علاوہ اور کچھ

نہیں۔“

نواب صاحب کی بہن نے اسے تیز نظروں سے دیکھا اور نجمہ کی پیشانی پر شکنیں پڑ گئیں۔

”میرا مطلب ہے پھوپھی صاحبہ کہہیں ڈاکٹر صاحب آپ لوگوں کی حالت دیکھ کر بد دل نہ ہو جائیں۔ اب بچا جان کو اچھا ہی ہو جانا

چاہئے۔ کوئی حد ہے اٹھارہ دن ہو گئے۔ ابھی تک بے ہوشی زائل نہیں ہوئی۔“

”تم اس طرح کہہ رہے ہو گویا ہم لوگ انہیں صحت مند دیکھنے کے خواہشمند نہیں ہیں.....“ بیگم صاحبہ نے منہ بنا کر کہا۔

”خیر۔ خیر۔ فیملی ڈاکٹر تو صیف نے کہا ”ہاں تو ڈاکٹر شوکت میرے خیال سے اب آپ انجکشن دے دیجئے۔“

ڈاکٹر شوکت، ڈاکٹر تو صیف اور کنور سلیم بالائی منزل پر مریض کے کمرے میں چلے گئے..... اور دونوں ماں بیٹی ہال ہی میں رک کر آپس

میں سرگوشیاں کرنے لگیں۔ نجمہ کچھ کہہ رہی تھی اور نواب صاحب کی بہن کے ماتھے پر شکنیں ابھر رہی تھیں۔ انہوں نے دو تین بار زینے کی طرف دیکھا

اور باہر نکل گئیں۔

انجکشن سے فارغ ہو کر ڈاکٹر شوکت، کنور سلیم اور ڈاکٹر تو صیف کے ہمراہ باہر آیا۔

”اچھا کنور صاحب اب ہم لوگ چلیں گے..... چار بجے تک نرسیں اور میرا اسٹنٹ آپ کے یہاں آ جائیں گے اور میں بھی ٹھیک چھ

بجے یہاں پہنچ جاؤں گا۔“ ڈاکٹر شوکت نے کہا۔

”تو یہیں قیام کیجئے نا۔“ سلیم نے کہا۔

”نہیں ڈاکٹر تو صیف کے یہاں ٹھیک رہے گا اور پھر قصبے میں مجھے کچھ کام بھی ہے۔ ہم لوگ چھ بجے تک یقیناً آ جائیں گے۔“ ڈاکٹر کار

میں بیٹھ گئے..... لیکن ڈاکٹر شوکت کی پے در پے کوششوں کے باوجود بھی کارا سارٹ نہ ہوئی۔

”یہ تو بڑی مصیبت ہوئی۔“ ڈاکٹر شوکت نے کار سے اتر کر مشین کا جائزہ لیتے ہوئے کہا۔

”فکر مت کیجئے..... میں اپنی گاڑی نکال کر لاتا ہوں۔“ کنور سلیم نے کہا اور لمبے لمبے ڈگ بھرتا ہوا گیراج کی طرف چلا گیا۔ جو پرانی

کوٹھی کی قریب واقع تھا۔

تھوڑی دیر بعد نواب صاحب کی بہن آئیں۔

”ڈاکٹر شوکت کی کار خراب ہوگئی..... کنور صاحب کار کے لئے گئے ہیں۔“ ڈاکٹر توصیف نے ان سے کہا۔

”اوہ کار تو میں نے صبح ہی شہر بھیج دی ہے..... اور بھائی جان والی کار عرصے سے خراب ہے۔“

”اچھا تو آئیے ڈاکٹر صاحب ہم لوگ پیدل ہی چلیں..... صرف ڈیڑھ میل تو چلنا ہے۔“ ڈاکٹر شوکت نے کہا۔

”ڈاکٹر توصیف! مجھے آپ سے کچھ مشورہ کرنا ہے۔“ نواب صاحب کی بہن نے کہا۔ ”اگر آپ لوگ شام تک یہیں ٹھہریں تو کیا مضائقہ

ہے۔“

”بات دراصل یہ ہے کہ مجھے چند ضروری تیاریاں کرنی ہیں۔“ ڈاکٹر شوکت نے کہا۔ ”ڈاکٹر صاحب کو آپ روک لیں۔ مجھے کوئی

اعتراض نہ ہوگا۔“

آپ کچھ خیال نہ کیجئے گا۔“ بیگم صاحبہ یوں ”اگر کار شام تک واپس آگئی تو میں چھ بجے تک بھجوادوں گی ورنہ پھر کسی دوسری سواری کا

انتظام کیا جائے گا۔“

”شام کو تو میں ہر صورت میں پیدل ہی آؤں گا..... کیونکہ آپریشن کے وقت میں چاک و چوبندر ہونا چاہتا ہوں۔“ شوکت نے کہا اور

تہبے کی طرف روانہ ہو گیا راہ میں کنور سلیم ملا۔

”مجھے افسوس ہے ڈاکٹر کہ اس وقت کار موجود نہیں..... آپ یہیں رہیے آخر اس میں حرج کیا ہے۔“

”حرج تو کوئی نہیں لیکن مجھے تیاری کرنی ہے۔“ ڈاکٹر شوکت نے جواب دیا۔

”اچھا تو چلئے میں آپکو چھوڑ آؤں۔“

”نہیں..... شکریہ۔ راستہ میرا دیکھا ہوا ہے۔“

ڈاکٹر شوکت جیسے ہی پرانی کوٹھی کے قریب پہنچا اسے ایک عجیب قسم کا وحشیانہ تہبہ سنائی دیا۔ عجیب الخلق بوزہا پرو فیسر عمران تہبے لگاتا

اس کی طرف بڑھ رہا تھا۔

”ہیلو ہیلو! بوزہا چچا۔“ اپنے مکان کے قریب اجنبیوں کو دیکھ کر مجھے خوشی ہوتی ہے۔“

ڈاکٹر شوکت رک گیا..... اسے محسوس ہوا جیسے اس کے جسم کے سارے روئیں کھڑے ہو گئے ہوں۔ اتنی خوفناک شکل کا آدمی آج تک

اس کی نظروں سے نہ گذرا تھا۔

”مجھ سے ملئے۔ میں پرو فیسر عمران ہوں۔“ اس نے مصافحہ کے لئے ہاتھ بڑھاتے ہوئے کہا ”اور آپ۔“

”مجھے شوکت کہتے ہیں۔“ شوکت نے بد دلی خواستہ ہاتھ ملاتے ہوئے کہا۔

لیکن اس نے محسوس کیا کہ ہاتھ ملاتے وقت بوزہا کچھ ست پڑ گیا تھا بوزہے نے فوراً ہی اپنا ہاتھ کھینچ لیا اور تہبہ لگاتا، اچھلتا کودتا، پھر

پرانی کوٹھی میں واپس چلا گیا۔

ڈاکٹر شوکت تمحیر کھڑا تھا..... دفعتاً قریب کی جھاڑیوں سے ایک بڑا سا کتا اس پر چھپتا۔ ڈاکٹر شوکت گھبرا کر کئی قدم پیچھے ہٹ گیا.....

کتے نے ایک جست لگائی اور بھیا تک چیخ کے ساتھ زمین پر آ رہا..... چند سیکنڈ تک وہ تڑپا اور پھر بے حس و حرکت ہو گیا۔ یہ سب اتنی جلدی ہوا کہ

ڈاکٹر شوکت کو کچھ سمجھنے کا موقع نہ مل سکا۔ اس کے بعد کچھ سمجھ ہی میں نہ آ رہا تھا کہ وہ کیا کرے۔

”ارے یہ میرے کتے کو کیا ہوا..... ٹائیگر، ٹائیگر“ ایک نسوانی آواز سنائی دی۔ شوکت چونک پڑا۔ سامنے نواب صاحب کی بھانجی کھڑی

تھی۔

”مجھے خود حیرت ہے“ شوکت نے کہا۔

”میں نے اس کے غرانے کی آواز سنی تھی..... کیا یہ آپ پر چھپنا تھا..... لیکن اس کی سزا موت تو نہ ہو سکتی تھی۔“ وہ تیز لہجے میں

بولی۔

”یقین مانئے محترمہ مجھے خود حیرت ہے کہ اسے یک بیک ہو کیا گیا..... اگر آپ کو مجھ پر شبہ ہے تو بھلا بتائیے میں نے اسے کیونکر

مارا.....؟

نجمہ کتے کی لاش پر جھکی اسے پکار رہی تھی۔ ”نائیگر، نائیگر۔“

”بے سود ہے محترمہ یہ ششدا ہو چکا ہے۔“ شوکت کتے کی لاش کو ہلاتے ہوئے بولا۔

”آخر اسے ہو کیا گیا۔“ نجمہ نے خوفزدہ انداز میں پوچھا۔

”میں خود یہی سوچ رہا ہوں“ بظاہر کوئی زخم بھی نظر نہیں آیا۔“

”سخت حیرت ہے.....“

دفعتاً ڈاکٹر شوکت کے ذہن میں ایک خیال پیدا ہوا..... وہ اسکے بچوں کا معائنہ کرنے لگا۔

”اوہ“ اسکے منہ سے حیرت کی چیخ نکلی۔ اور اس نے کتے کے نچے میں جھبی ہوئی گراموفون کی ایک سوئی کھینچی اور حیرت سے اسے دیر تک

دیکھتا رہا۔

”دیکھئے محترمہ غالباً یہ زہریلی سوئی ہی آپ کے کتے کی موت کا سبب بنی ہے۔“

”سوئی“ نجمہ نے چونک کر کہا۔ گراموفون کی سوئی..... کیا مطلب۔“

”مطلب تو میں بھی نہیں سمجھا۔ لیکن یہ وثوق کے ساتھ کہہ سکتا ہوں کہ یہ سوئی خطرناک حد تک زہریلی ہے..... مجھے انتہائی افسوس ہے

کتا بہت عمدہ تھا۔“

”لیکن یہ سوئی یہاں کیسے آئی؟“ وہ بلبلیں جھپکاتی ہوئی بولی۔

”کسی سے گر گئی ہوگی۔“

”عجب بات ہے۔“

شوکت نے وہ سوئی احتیاط سے تھر مائیٹر رکھنے والی نگی میں رکھ لی۔ اور بولا۔

”یہ ایک دل چسپ چیز ہے۔ میں اس کا کیمیاوی تجزیہ کروں گا..... آپ کے کتے کی موت پر ایک بار پھر اظہار افسوس کرتا ہوں۔“

”اوہ ڈاکٹر میں آپ سے سچ کہتی ہوں کہ میں اس کتے کو بہت عزیز رکھتی تھی۔“ اس نے ہاتھ ملتے ہوئے کہا۔

”واقعی بہت اچھا کتا تھا..... اس نسل کے گرے ہاونڈ کیا ب ہیں۔“ شوکت نے جواب دیا۔

”ہونے والی بات تھی..... افسوس تو ہوتا ہے..... مگر اب ہو ہی کیا سکتا ہے..... مگر ایک بات میری سمجھ میں نہیں آتی کہ سوئی یہاں آئی

کیسے.....“

”میں خود یہی سوچ رہا ہوں۔“ ڈاکٹر شوکت نے کہا۔

”ہو سکتا ہے کہ یہ سوئی اس خطی بوڑھے کی ہو۔ اس کے پاس عجیب و غریب چیزیں ہیں..... منحوس کہیں کا.....“

”کیا آپ انہیں صاحب کو تو نہیں کہہ رہی ہیں جو ابھی اس کوٹھی سے نکلے تھے۔“

”جی ہاں اوہی ہوگا۔“ نجمہ نے جواب دیا۔

”یہ کون صاحب ہیں۔ بہت ہی عجیب و غریب آدمی معلوم ہوتے ہیں۔“ ڈاکٹر شوکت نے کہا۔

”یہ ہمارا کرایہ دار ہے..... پروفیسر عمران..... لوگ کہتے ہیں کہ ماہر فلکیات ہے..... مجھے تو یقین نہیں آتا..... وہ دیکھئے اس نے جینا پر ایک دورین بھی لگا رکھی ہے۔“

”پروفیسر عمران..... ماہر فلکیات..... یہ بہت مشہور آدمی ہیں۔ میں نے ان کی کئی کتابیں پڑھی ہیں..... اگر وقت ملا۔ تو میں ان سے ضرور ملوں گا۔“

”کیا کیجئے گا مل کر..... دیوانہ ہے..... وہ ہوش ہی میں کب رہتا ہے..... وہ جانور سے بھی بدتر ہے.....“ نجمہ نے کہا ”خیر ہٹائیے ان باتوں کو..... ڈاکٹر صاحب آپریشن میں کوئی خطرہ تو نہیں؟“

”جی نہیں مطمئن رہئے..... انشاء اللہ تعالیٰ کوئی گڑبڑ نہ ہونے پائے گی۔“

ڈاکٹر شوکت نے کہا ”اچھا اب میں چلوں..... مجھے آپریشن کی تیاری کرنا ہے۔“

ڈاکٹر شوکت قصبے کی طرف چل پڑا..... ایک شخص کھائیوں اور جھاڑیوں کی آڑ لیتا ہوا اس کا تعاقب کر رہا تھا۔

راستے بھر شوکت کا ذہن سوئی اور کتے کی موت میں الجھا رہا..... ساتھ ہی ساتھ وہ خلش بھی اس کے دل میں کچھ کے لگا رہی تھی جو نجمہ سے گفتگو کرنے کے بعد پیدا ہوئی تھی اس کا دل تو یہ بھی چاہ رہا تھا کہ وہ زندگی بھر کھڑا اس سے اسی طرح گفتگو کئے جائے۔ عورتوں سے بات کرنا اس کے لئے نئی بات نہ تھی۔ وہ قریب قریب دن بھر زسوں میں کھڑا رہتا تھا اور پھر اس کے علاوہ اس کا پیشہ ایسا تھا کہ اور دوسری عورتوں سے بھی اس کا سابقہ پڑتار ہوتا تھا۔ لیکن نجمہ میں نہ جانے ایسی کونسی بات تھی جو وہ رہ کر اس کا چہرہ اس کی نظروں کے سامنے پیش کر دیتی تھی۔

ڈاکٹر تو صیف کے گھر پہنچنے ہی وہ سب کچھ بھول گیا کیونکہ اب وہ آپریشن کی اسکیم مرتب کر رہا تھا۔ وہ ایک زندگی بچانے جا رہا تھا..... ایک ماہر فن کی طرح اس کا دل مطمئن تھا..... اسے اپنی کامیابی کا اسی طرح یقین تھا جس طرح اس کا کہ وہ گیارہ بجے کھانا کھائیگا۔

تقریباً ایک گھنٹے کے بعد ڈاکٹر تو صیف بھی نواب صاحب کی کار پر آ گیا۔

”کہئے ڈاکٹر صاحب کوئی خاص بات“ ڈاکٹر شوکت نے کہا۔

”اسی تو کوئی بات نہیں..... البتہ کتے کی موت سے ہر شخص حیرت زدہ ہے..... لائے دیکھوں وہ سوئی“ ڈاکٹر تو صیف نے سوئی لینے کیلئے ہاتھ بڑھاتے ہوئے کہا۔

”یہ دیکھئے..... بڑی عجیب بات ہے..... معلوم نہیں کس زہر میں بھائی گئی ہے۔“ ڈاکٹر شوکت تھرا میٹر کی نگلی سے سوئی نکال کر اس کی طرف بڑھاتے ہوئے بولا۔

”دیکھتے ہی دیکھتے ختم ہو گیا۔“

”گرا موفون کی سوئی ہے۔“ ڈاکٹر تو صیف نے سوئی کو غور سے دیکھتے ہوئے کہا۔ ”معلوم نہیں کس زہر میں بھائی گئی ہے۔“

”میرے خیال میں پوناشیم سائیاٹائیڈ یا اس قبیل کا کوئی زہر ہے، ڈاکٹر شوکت نے سوئی کو لے کر پھر تھرا میٹر کی نگلی میں رکھتے ہوئے کہا۔

”مجھے تو یہ سوئی ضییت پروفیسر کی معلوم ہوتی ہے۔“ ڈاکٹر تو صیف نے کہا۔

”اس کی عجیب و غریب چیزیں اور حرکتیں دور تک مشہور ہیں۔“

”مجھے ابھی تک پروفیسر کے بارے میں کچھ زیادہ نہیں معلوم لیکن میں اس پر اسرار شخصیت کے متعلق اپنی معلومات میں اضافہ کرنا چاہتا ہوں..... ویسے تو میں یہ جانتا ہوں کہ وہ ایک ماہر فلکیات ہے۔“ ڈاکٹر شوکت نے کہا۔

”اس کی زندگی ابھی تک پردہ راز میں ہی ہے۔“ ڈاکٹر تو صیف نے کہا۔ ”لیکن اتنا میں بھی جانتا ہوں کہ اب سے دو سال پیشتر وہ ایک صحیح

الدمارغ آدمی تھا..... اس کے بعد اچانک اس کے عادات و اطوار میں تبدیلیاں ہونی شروع ہو گئیں اور اب تو سبھی کا یہ خیال ہے کہ اس کا دماغ خراب ہو گیا ہے۔“

”میں نے تو صاحب آج تک اتنا بھیا تک آدمی آج تک نہیں دیکھا“ ڈاکٹر شوکت نے کہا۔

تھوڑی دیر تک خاموشی رہی۔ اس کے بعد ڈاکٹر توصیف بولا۔ ”ہاں تو آپ کا کیا پریگرام ہے..... میرے خیال سے تو اب دو پہر کا کھانا کھا لینا چاہیے۔“

کھانے کے دوران آپریشن اور دوسرے موضوعات پر گفتگو ہوتی رہی۔ اچانک ڈاکٹر شوکت کو کچھ یاد آ گیا۔

ڈاکٹر صاحب میں جلدی میں اپنے اسٹنٹ کو کچھ ضروری ہدایات دینا بھول گیا ہوں..... اگر آپ کوئی ایسا انتظام کر سکیں کہ میرا رقعہ اس تک پہنچا دیا جائے تو بہت اچھا ہو۔“ ڈاکٹر شوکت نے کہا۔

”چلئے اب دو کام ہو جائیں گے۔“ ڈاکٹر توصیف نے کہا میں دراصل شہر ہی جانے کے لئے نواب صاحب کی کار لایا تھا۔ آپ رقعہ دے دیجئے گا اور ہاں کیوں نہ آپ کے ساتھیوں کو اپنے ساتھ لیتا آؤں۔“

”اس سے بہتر اور کیا ہو سکتا ہے۔“

”اس رقعہ کے علاوہ کوئی اور کام؟“

”جی نہیں شکریہ..... میرے خیال سے آپ ان لوگوں کو اسی طرف سے کٹھی لیتے جائیے گا۔“

”بہتر ہے..... چھ بجے آپ کے لئے کار بھجوا دی جائے گی۔“

”نہیں اس کی ضرورت نہیں..... میں پیدل ہی آؤں گا۔“

”کیوں؟“

بات دراصل یہ ہے ڈاکٹر صاحب کہ آپریشن ڈرانازک ہے..... میں چاہتا ہوں کہ آپریشن سے قبل اتنی ورزش ہو جائے جس سے جسم میں چستی پیدا ہو سکے۔“

”ڈاکٹر شوکت میں آپ کی تعریف کے بغیر نہیں رہ سکتا..... درحقیقت ایک اچھے ڈاکٹر کو ایسا ہی ہونا چاہیے.....“

ڈاکٹر توصیف کے چلے جانے بعد ڈاکٹر شوکت نے یکے بعد دیگرے وہ کتابیں پڑھنا شروع کیں جو وہ اپنے ساتھ لایا تھا۔ ایک کاغذ پر ہینسل سے کچھ ڈائیگرام بنائے..... اور دیر تک انہیں دیکھتا رہا..... پرانے ریکارڈوں کے کچھ فائل دیکھے۔ انہی مشغولیات میں دن ختم ہو گیا۔ تقریباً پانچ بجے اس نے کتابیں اور فائل ایک طرف رکھ دیئے۔ اسے ٹھیک چھ بجے یہاں سے روانہ ہونا تھا..... ڈسمبر کا مہینہ تھا۔ شام کی کرنوں کی زردی پھینکی پھینکی سرفی میں تبدیل ہوتی جا رہی تھی۔ ڈاکٹر توصیف کا نوکرائے کی سینڈوچ اور کافی لے آیا۔ رات کا کھانا سلیم کی درخواست کے مطابق اسے کٹھی میں کھانا تھا..... اس لئے اس نے صرف ایک سینڈوچ کھائی اور دو کپ کافی پینے کے بعد سگریٹ سلگا کر ٹھیلنے لگا۔ گھڑی نے چھ بجائے..... اس نے کپڑے پہنے اور چمڑا کاندھے پر ڈال کر روانہ ہو گیا۔ وہ آہستہ آہستہ ٹھلٹا ہوا جا رہا تھا..... چاروں طرف تاریکی پھیل گئی تھی..... سڑک کے دونوں طرف گھنٹی جھاڑیاں اور درختوں کی لمبی قطاریں تھیں جن کی وجہ سے سڑک خصوصاً اور زیادہ تاریک ہو گئی تھی۔ لیکن ڈاکٹر شوکت آپریشن کے خیال میں مگن بے خوف چلا جا رہا تھا..... اس سے تقریباً پچاس گز پیچھے ایک دوسرا آدمی جھاڑیوں سے لگا ہوا چل رہا تھا شاید اس نے ریزوسول کے جوتے پہن رکھے تھے جس کی وجہ سے ڈاکٹر شوکت اس کے قدموں کی آواز نہیں سن رہا تھا۔ ایک جگہ ڈاکٹر شوکت سگریٹ سلگانے کے لئے رکنا ساتھ ہی وہ شخص بھی رک کر جھاڑیوں کی اوٹ میں چلا گیا۔ جیسے ہی شوکت نے چلنا شروع کیا وہ پھر جھاڑیوں سے نکل کر اسی طرح اس کا تعاقب کرنے لگا۔

سڑک زیادہ چلتی ہوئی نہ تھی۔ وجہ یہ تھی یہ سڑک محض کٹھی کے لئے بنائی گئی تھی۔ اگر نواب صاحب نے اپنی کٹھی بستی کے باہر نہ بنوائی

ہوتے تو پھر اس سڑک کا کوئی وجود بھی نہ ہوتا۔ شوکت کے دزنی جوتوں کی آواز اس سنسان سڑک پر اس طرح گونج رہی تھی جیسے وہ جھاڑیوں میں دبک کر ”ٹیس ٹیس ریس ریس“ کرنے والے جھینگروں کو ڈانٹ رہی ہو۔۔۔ شوکت چلتے چلتے ہلکے سروں میں سیٹی بجانے لگا۔ اسے اپنے جوتوں کی آواز سیٹی کی دھن پر تال دیتی معلوم ہو رہی تھی۔ کسی درخت پر ایک بڑے پرندے نے چونک کر اپنے پر پھڑ پھڑائے اور اڑ کر دوسری طرف چلا گیا۔۔۔۔۔ جھاڑیوں کے پیچھے قریب ہی گیدڑوں نے چیخنا شروع کر دیا۔۔۔۔۔ جو شخص ڈاکٹر شوکت کا پیچھا کر رہا تھا اس کا اب کہیں پتہ نہ تھا۔۔۔۔۔ کچھ آگے بڑھ کر بہت زیادہ گھنے درختوں کا سلسلہ شروع ہو گیا۔ یہاں پر دونوں طرف کے درختوں کی شاخیں آپس میں مل کر اس طرح گنجان ہو گئیں تھیں کی آسمان نہیں دکھائی دیتا تھا۔۔۔۔۔ ڈاکٹر شوکت دنیا ما فیہا سے بے خبر اپنی دھن میں چلا جا رہا تھا۔ اچانک اس کے منہ سے ایک چیخ نکلی اور ہاتھ اوپر اٹھ گئے۔۔۔۔۔ اس کے گلے میں ایک موٹی سی رسی کا پھندا پڑا ہوا تھا۔۔۔۔۔ آہستہ آہستہ پھندے کی گرفت تنگ ہوتی گئی اور ساتھ ہی ساتھ وہ اوپر اٹھنے لگا۔۔۔۔۔ گلے کی رگیں پھول رہی تھیں۔۔۔۔۔ آنکھیں حلقوں سے ابلتی پڑی تھیں۔۔۔۔۔ اس نے چیخنا چاہا لیکن آواز نہ نکلی۔۔۔۔۔ اسے ایسا معلوم ہو رہا تھا جیسے اس کا دل کنپٹیوں اور آنکھوں میں دھڑک رہا ہو۔ آہستہ آہستہ اسے تاریکی گہری ہوتی ہوئی معلوم ہوئی۔ جھینگروں اور گیدڑوں کا شور دور خلا میں ڈوبتا جا رہا تھا۔ پھر بالکل خاموشی چھا گئی۔ وہ زمین سے دو فٹ کی بلندی پر جمول رہا تھا۔ کوئی اسی درخت پر سے کود کر جھاڑیوں میں غائب ہو گیا۔۔۔۔۔ پھر ایک آدمی اس کی طرف دوڑ کر آتا دکھائی دیا۔۔۔۔۔ اسکے قریب پہنچ کر اس نے ہاتھ ملتے ہوئے ادھر ادھر دیکھا۔۔۔۔۔ دوسرے لمحے میں وہ پھرتی سے درخت پر چڑھ رہا تھا۔۔۔۔۔ ایک شاخ سے دوسری شاخ پر کودتا ہوا وہ اس ڈال پر پہنچ گیا، جس سے رسی بندھی ہوئی تھی۔۔۔۔۔ اس نے رسی ڈھیلی کر کے آہستہ آہستہ ڈاکٹر شوکت کے پیر زمین پر نکلادینے پھر رسی کو اسی طرح باندھ کر نیچے اتر آیا۔۔۔۔۔ اس نے جیب سے چاقو نکال کر رسی کاٹی اور شوکت کو ہاتھوں پر سنبھالے ہوئے سڑک پر لٹا دیا۔۔۔۔۔ پھندا ڈھیلہ ہوتے ہی بے ہوش ڈاکٹر گہری گہری سانسیں لے رہا تھا۔ پراسرار اجنبی نے دیا سلائی جلا کر اس کے چہرے پر نظر ڈالی۔ آنکھوں کے پوٹوں میں جنبش پیدا ہو چکی تھی۔۔۔۔۔ ایسا معلوم ہو رہا تھا جیسے وہ دس پانچ منٹ کے بعد ہوش میں آجائے گا۔ دو تین منٹ گزر جانے پر اس کے جسم میں حرکت پیدا ہوئی اور اجنبی جلدی سے جھاڑیوں کے پیچھے چھپ گیا۔

تھوڑی دیر کے بعد ایک کراہ کے ساتھ وہ اٹھ گیا اور آنکھیں پھاڑ پھاڑ کر چاروں طرف دیکھنے لگا۔۔۔۔۔ آہستہ آہستہ کچھ دیر قبل کے واقعات اس کے ذہن میں گونج اٹھے۔۔۔۔۔ بے اختیار اس کا ہاتھ گردن کی طرف گیا۔ لیکن اب وہاں رسی کا پھندا نہ تھا۔ البتہ گردن بری طرح دکھ رہی تھی۔۔۔۔۔ اسے حیرت ہو رہی تھی کہ وہ کس طرح بچ گیا۔۔۔۔۔ اب اسے فریدی مرحوم کے الفاظ بری طرح یاد آرہے تھے۔۔۔۔۔ اور ساتھ ہی ساتھ میتا دیوی کی خواب کی بڑبڑاہٹ بھی یاد آگئی تھی۔۔۔۔۔ ”راج روپ نگر“ اس کے سارے جسم سے ٹھنڈا ٹھنڈا پینہ چھوٹ پڑا۔ وہ سوچنے لگا۔ وہ بھی کتنا احمق تھا کہ اسے فریدی کے الفاظ بھلا دیئے اور اس خوفناک جگہ پر اندھیری رات میں تنہا چلا آیا۔۔۔۔۔ اس کی جان لینے کی یہ دوسری کوشش تھی۔ اس کی آنکھوں کے سامنے اس نیپالی کا نقشہ پھر گیا جس نے اسے دھمکی دی تھی۔۔۔۔۔ پھر اچانک وہ زہریلی سوئی یاد آئی اور پروفیسر کا بھیا تک چہرہ جو اس نے ہاتھ ملاتے ہوئے دیکھا تھا۔۔۔۔۔ اور ٹھیک اسی جگہ کتابھی اچھل کر گرا تھا۔۔۔۔۔ تو کیا پروفیسر۔۔۔۔۔ لیکن آخر کیوں؟ یہ سب سوچتے سوچتے اسے اپنی موجودہ حالت کا خیال آیا اور وہ کپڑے جھاڑتا ہوا کھڑا ہو گیا۔۔۔۔۔ چہرہ قریب ہی پڑا تھا۔۔۔۔۔ اس نے جلدی سے چہرہ اٹھا کر کندھے پر ڈالا اور تیزی سے کونٹھی کی طرف روانہ ہو گیا۔۔۔۔۔ اس نے سوچا کہ گھڑی میں وقت دیکھے لیکن پھر دیا سلائی جلا کر دیکھنے کی ہمت نہ پڑی۔۔۔۔۔“

کونٹھی میں سب لوگ بے صبری سے اس کا انتظار کر رہے تھے۔ اس نے سات بجے آنے کا وعدہ کیا تھا لیکن اب آٹھ بج رہے تھے۔

”شوکت بہت ہی با اصول آدمی معلوم ہوتا ہے۔۔۔۔۔ نہ جانے کیا بات ہے۔“ ڈاکٹر توصیف نے باغ میں ٹھلٹے ہوئے کہا۔

نجمہ بار بار اپنی کلائی پر بندھی گھڑی دیکھ رہی تھی۔

”کیا بات ہو سکتی ہے۔“ کنور سلیم نے بچوں کے بل کھڑے ہوتے ہوئے پیشانی پر ہاتھ رکھ کر اندھیرے میں گھورتے ہوئے کہا۔

”میرا خیال ہے کہ وہ دیر میں گھر سے روانہ ہوا۔۔۔۔۔ میں تو کہہ رہا تھا کہ کاربجھو ادوں گا لیکن اس نے کہا کہ میں بیڈل ہی آؤں گا۔۔۔۔۔ اس

یہ کون آرہا ہے..... بلو..... ڈاکٹر..... بھی انتظار کرتے کرتے آنکھیں پتھرا گئیں۔“

ڈاکٹر شوکت برآمدے میں داخل ہو چکا تھا..... راستے بھراپنے چہرے سے پریشانی کے آثار مٹانے کو کوشش کرتا آیا تھا۔  
”مجھے افسوس ہے“ ڈاکٹر شوکت نے مسکراتے ہوئے کہا ”اپنی حماقت کی وجہ سے چلتے وقت ٹارچ لانا بھول گیا..... نتیجہ یہ ہوا کہ راستہ بھول گیا۔“

”لیکن آپ کے سر میں یہ اتنے سارے سٹیکے کہاں سے آگئے..... جی وہاں نہیں پیچھے کی طرف“ نجمہ نے مسکرا کر کہا۔  
”سٹیکے..... اوہ..... کچھ نہیں ہٹائے بھی کوئی یہ ایسی خاص بات نہیں۔“ ڈاکٹر شوکت نے کچھ بوکھلائے ہوئے لہجے میں کہا۔  
”نہیں نہیں..... بتائیے نا..... آخر بات کیا ہے؟“ سلیم نے سنجیدگی سے کہا۔  
”ارے وہ تو ایک پاگل کتاب تھا..... راہ میں اس نے مجھے دوڑایا..... اٹھ ہیرا کافی تھا۔ میں ٹھوکر کھا کر گر پڑا..... وہ تو کہنے... ایک راہ گیر ادھر آ نکلا ورنہ.....“

”آج کل دسمبر میں پاگل کتاب“ نجمہ نے حیرت سے کہا ”کتے تو عموماً گرمیوں پاگل ہوتے ہیں“  
”نہیں یہ ضروری نہیں“ کنور سلیم نے جواب دیا ”اکثر سردیوں میں بھی بعض کتوں کا دماغ خراب ہو جاتا ہے..... خیر..... آپ خوش قسمت تھے ڈاکٹر شوکت..... پاگل کتوں کا زہر بہت خطرناک ہوتا ہے..... آپ تو جانتے ہی ہوں گے۔“  
”ہاں بھی ڈاکٹر..... وہ آپ کے آدمیوں نے پیار کے کمرے میں ساری تیاریاں مکمل کر لی ہیں..... وہ لوگ اس وقت وہیں ہیں.....“ ڈاکٹر تو صیغہ نے کہا۔

”آپ کے انتظار میں شاید ان لوگوں نے بھی ابھی تک کھانا نہیں کھایا“ نجمہ بولی.....  
”میرا انتظار اپنے نائن کیا۔ میں آپریشن سے قبل تھوڑا سا سوپ پیتا ہوں... کھانا کھالینے کے بعد دماغ کسی کام کا نہیں رہ جاتا.....“  
”جی ہاں میں نے بھی اکثر کتابوں میں یہی پڑھا ہے.... اور جہاں تک میرا خیال ہے کہ دنیا کے بڑے آدمی نے یہ ضرور کہا ہوگا۔“ نجمہ نے شونہی سے کہا..... ڈاکٹر شوکت نے مسکرا کر اس کی طرف دیکھا۔ نجمہ سے نگاہیں ملتے ہی وہ زمین کی طرف دیکھنے لگا۔  
”خیر صاحب..... جو کچھ سہی میں تو دن بھر میں پانچ میرے کم نہیں کھاتا۔“ کنور سلیم نے ہنس کر کہا ”کھانا دیر سے منتظر ہے..... ہر تندرست آدمی کا فرض ہے کہ اسے انتظار کی زحمت سے بچائے۔“

سب لوگوں کھانے کے کمرے میں چلے گئے۔  
پرانی کونٹھی کے پائیس باغ میں پرفیسر عمران کسی سے گفتگو کر رہا تھا۔ کبھی کبھی دونوں کی آوازیں بلند ہو کر خلا میں ڈوب جاتیں۔  
پرفیسر عمران کہہ رہا تھا ”لیکن میں نہیں جاؤں گا۔“  
”تو اس میں بگڑنے کی کیا بات ہے۔ میری جان“ دوسری آواز شائی وی ”نہ جانے میں تمہارا ہی نقصان ہے“  
”میرا نقصان“ پرفیسر کی آواز آئی ”یونان اور روم کے دیوتا کی قسم ہرگز نہ جاؤں گا۔“  
”تمہیں چلنا پڑے گا۔“ کسی نے کہا۔

”سنو اے ابا ہیل کے بچے..... تم میں اتنی ہمت نہیں کہ مجھے میری مرضی کے خلاف کہیں لے جا سکوں۔“ پروفیسر چیخا۔  
”خیر نہ جاؤ لیکن تمہیں اس کے لئے بچھڑانا پڑے گا..... دیکھنا ہے کہ تمہیں کل سے سفیدہ کیسے ملتا ہے۔“ دوسرے آدمی نے کہا اور باغ سے نکلنے لگا۔

”ٹھہر و ٹھہرو..... تو ایسے بات کرو نا..... تم نے پہلے ہی کیوں نہ بتا دیا کہ تم میرے بھوٹی کے بچے ہو۔“ پروفیسر ہنس کر بولا۔



”بیر، بہوٹی! ہاں بیر، بہوٹی۔ مگر اس کے لئے تمہیں میرے ساتھ مانی کے جھونپڑے تک چلنا ہوگا۔“

”اچھا آؤ تو پھر چلیں“ پرفیسر عمران نے کہا اور وہ دونوں مانی کے جھونپڑے کی طرف چل پڑے.....

تقریباً آدھے گھنٹے کے بعد پرفیسر لنگڑا تاتا ہوا مانی کے جھونپڑے سے باہر نکلا..... وہ اکیلا تھا..... اور اس کے کاندھے پر ایک وزنی گھنٹڑی تھی..... ایک جگہ رک کر اس نے ادھر ادھر دیکھا، پھر مانی کے جھونپڑے کی طرف گھونسنہ تان کر کہنے لگا۔

ابے تو نے مجھے سمجھا کیا ہے..... میں تجھے کتے کا گوشت کھلا دوں گا..... چھچھوند رکی اولاد نہیں تو..... مریخ، زحل، مشتری، عطارد سب کے سب تیری جان کے دشمن ہو جائیں گے..... اے میں وہ ہوں جس نے سکندر اعظم کا مرغا چرایا تھا..... چوگا ڈر مجھے سلام کرنے آتے ہیں..... اچھی طرح جانتا ہوں کہ تو اپنے دادا کا نطفہ ہے..... چلا ہے وہاں سے کھیاں مارنے..... بڑا آیا کہیں کا تیس مارخاں..... تیس مارخاں کی ایسی کی تیس..... نہیں جانتا کہ میں بھوتوں کا سردار ہوں..... آؤ اے غر فوس اسے کھا جاؤ..... آؤ اے ارسلان فوس اسے چبا جاؤ..... چزیلوں کی حرافہ نانی اشقلو نیا تو کہاں ہے..... دیکھ میں ناچ رہا ہوں..... میں تیرا بھتیجا ہوں..... آ جا پیاری.....“

یہ کہہ کر پروفیسر نے وہیں ناچنا شروع کر دیا..... پھر وہ سینے پر ہاتھ مار کر کہنے لگا۔ ”میں اس آگ کا پجاری ہوں جو مریخ میں جل رہی ہے۔ ہزار سال سے میں اس کی پوجا کرتا ہوا آ رہا ہوں۔ میں پانچ ہزار سال سے انتظار کر رہا ہوں۔ لیکن وہ ستارہ کبھی نہ ٹوٹے گا..... اے کہ میں تیرے لیے خرگوش پالے۔ اے کہ میں تجھے گلہریوں کے کباب کھلاتا ہوں..... میں تیلیوں کے پردوں سے سگریٹ بنا کر تجھے پلاتا ہوں..... اے پیارے ایلیس تو کہاں ہے..... میں تجھے اپنا کاٹ کر کھلا دوں گا.....“

وہ اور نا جانے کیا بڑبڑاتا اچھلتا کودتا ہوا پرانی کوٹھی کے باغ میں غائب ہو گیا۔

مریض کے کمرے کا منظر حد درجہ متاثر کن تھا۔ نرس اور ڈاکٹر سب سفید کپڑوں میں ملبوس آہستہ آہستہ ادھر ادھر آ جا رہے تھے۔ آپریشن ٹیبل جو سول ہسپتال سے خاص اہتمام کے ساتھ یہاں لائی گئی تھی۔ کمرے کے وسط میں بڑی تھی مریض کو اس پر لٹایا جا چکا تھا۔ کمرے میں بہت زیادہ طاقت والے بلب روشن کر دیئے گئے تھے۔ میلا بچیوں میں گرم و سرد پانی رکھا ہوا تھا۔ اسی قریب ایک دوسری میز پر عجیب و غریب قسم کے آپریشن کے اوزار اور رز کے دستانے پڑے ہوئے تھے۔

ڈاکٹر شوکت کچھ دیر قبل پیش آئے ہوئے حادثے کو قطعی بھلا چکا تھا۔ اب اس کا دھیان صرف آپریشن کی طرف تھا۔ ایک آدمی کی زندگی خطرے میں تھی..... وہ اسے خطرات سے نکالنے جا رہا تھا۔ یہ اس کے امکان میں تھا..... اس نے اپنی تمام تر کوششیں صرف کر دینے کا تہیہ کر لیا تھا۔ نوجوان ماہر یہ بھی اچھی طرح سمجھتا تھا کہ اگر اسے اس کیس میں کامیابی ہوگی تو اس کی شخصیت کہیں کی کہیں جا بچنے گی۔ کامیابی اسے ترقی کے زینوں پر لے جائے گی..... اور ناکامی! لیکن نہیں اسکے ذہن میں ناکامی کے خیال کا نام و نشان بھی نہ تھا۔ وہ ایک مشاق ماہر فن کی طرح مطمئن نظر آ رہا تھا۔ ڈاکٹر توصیف بھی کمرے میں موجود تھا۔ لیکن اس کی حیثیت ایک تماشائی جیسی تھی وہ دیکھ رہا تھا اور متحیر ہو رہا تھا کہ یہ نوجوان لڑکا کس طرح سکون و اطمینان کے ساتھ اپنی تیاری میں مصروف ہے ایسے موقعوں پر اتنا اطمینان تو اس نے اچھے اچھے معمر اور تجربے کار ڈاکٹروں کے چہروں پر بھی سکون نہیں دیکھا تھا وہ دل ہی دل میں اس کی تعریفیں کر رہا تھا۔

باہر برآمدے میں نواب صاحب کی بہن اور نجمہ بیٹی تھیں۔ دونوں پریشان نظر آ رہی تھیں..... کنور سلیم ٹہل ٹہل کر سگریٹ پی رہا تھا۔

”مئی کیا وہ کامیاب ہو جائے گا۔“ نجمہ نے بے تابی سے کہا ”مجھے یقین ہے کہ وہ ضرور کامیاب ہو جائے گا..... لیکن کتنی دیر لگے گی.....؟“

”پریشان مت ہو بیٹی۔“ بیگم صاحبہ بولیں ”میرا خیال کہ کافی عرصہ لگے گا ممکن ہے صبح ہو جائے..... لہذا ہم لوگوں کا یہاں اس طرح بیٹھنا ٹھیک نہیں۔ کیوں نہ ہم لوگ ڈرامیٹک روم میں چل کر بیٹھیں..... غالباً کافی اب تیار ہوگئی ہوگی۔ سلیم کیا تم کافی نہ بیو گے۔“

”کافی کا کہے ہوش ہے پھوپھی صاحبہ“ سلیم نے سگریٹ کو برآمدے میں بچھے ہوئے قالین پر گرا کر پیر سے رگڑتے ہوئے کہا۔ ”میں نجمہ سے زیادہ پریشان ہوں۔ مجھے تعجب ہے کہ آپ ایسے وقت بھی کافی نہیں بھولیں۔“

”تم ساری قالینوں کا ستیاناس کرو گے“ بیگم صاحبہ نے ناک بھوں سکوڑ کر کہا۔ ”کیا سگریٹ کو دوسری طرف نہیں پھینک سکتے۔“

”جنہم میں گئی قالین“ وہ ناخوشگوار لہجے میں بولا۔ ”میرا دماغ اس وقت ٹھیک نہیں۔“

”عورت نہ بنو“ بیگم صاحبہ نے طنز یہ لہجے میں کہا۔ ”ابھی کتنی دیر کی بات ہے کہ تم میری مخالفت کے باوجود بھی آپریشن کی حمایت کر رہے تھے۔ اپنی حالت کو سنبھالو۔ تمہیں تو ہم لوگوں کو دلاسا دینا چاہیے۔“

”میں کوشش کرتا ہوں کہ خود کو سنبھالوں لیکن یہ ممکن نہیں..... اسے کزل تیاری کے الفاظ یاد آرہے ہیں۔ جس نے کہا تھا کہ بچنے کی

امید نہیں..... آخر یہ حق لڑ کا کس امید پر آپریشن کر رہا ہے۔ میرا مطلب یہ ہے کہ وہ خطرے کو جلد سے جلد قریب لانے کی کوشش کر رہا ہے۔“

”نہیں کنور صاحب“ ڈاکٹر توصیف نے پیار کے کمرے سے نکلنے ہوئے کہا مجھے یقین ہوتا جا رہا ہے کہ وہ جلد سے جلد نواب صاحب کو خطرات سے دور کریگا۔“

”میں آپکا مطلب نہیں سمجھا“ سلیم اس کی طرف گھوم کر بولا ”کیا آپریشن شروع ہو گیا۔“

”نہیں ابھی وہ لوگ تیاری کر رہے ہیں..... اور میرا وہاں کوئی بھی کام نہیں..... میں اس لئے یہاں چلا آیا کہ میں یہاں زیادہ کارآمد ہو سکوں گا۔“ ڈاکٹر توصیف نے مسکراتے ہوئے کہا

”آپ بہت اچھے ہیں ڈاکٹر..... مئی تو کافی ضبط و تحمل والی ہیں۔ لیکن شاید مجھے اور سلیم کو جلد از جلد طبی امداد کی ضرورت پیش آئے

گی..... مجھے یہ سن کر خوشی ہوئی کہ آپ اس نوجوان ڈاکٹر کی کامیابی پر اس قدر یقین رکھتے ہیں وہ کس قدر سنجیدہ اور مطمئن ہے۔“

اور ساتھ ہی ساتھ کافی خوبصورت بھی۔“ سلیم نے کسی قدر تنگی سے کہا

”تم کیا بک رہے ہو سلیم“ بیگم صاحبہ تیزی سے بولیں..... اور نجمہ نے شرمناک سر جھکا لیا۔

”معاف کیجئے گا پھوپھی صاحبہ میں بہت پریشان ہوں“ سلیم یہ کہہ کر ٹھہلتا ہوا برآمدے کے دوسرے کنارے تک چلا گیا۔

”کنور صاحب میرے خیال سے بجلی کا انتظام بالکل ٹھیک ہوگا..... شاید ڈائنامو کی دیکھ بھال آپ ہی کرتے ہیں“ ڈاکٹر توصیف نے کہا۔

”جی ہاں..... کیوں..... ڈائنامو بالکل ٹھیک چل رہا ہے..... لیکن اس کے پوچھنے کا مطلب“ سلیم نے ڈاکٹر کو گھورتے ہوئے

پوچھا۔

”مطلب صاف ہے“ ڈاکٹر توصیف نے کہا۔ اگر خدا نخواستہ ڈائنامو فیل ہو گیا تو اندھیرے میں آپریشن کس طرح ہوگا..... ایک بڑے

آپریشن کے لئے کافی احتیاط کی ضرورت ہوتی ہے۔“

”بظاہر تو ڈائنامو فیل ہونے کا کوئی امکان نہیں لیکن اگر فیل ہو ہی گیا تو میں کیا کر سکوں گا..... اف یہ ایک خطرناک خیال ہے.....

اگر واقعی ایسا ہو گیا تو ڈاکٹر شوکت بڑی مصیبت میں پڑ جائیگا..... اوہ نہیں نہیں میرے خدا ایسا ہرگز نہیں ہو سکتا“ کنور سلیم کے چہرے پر بے چینی کے آثار پیدا ہو گئے۔

اتنے میں ایک نوکر داخل ہوا.....

”کیوں کیا ہے“ سلیم نے اس سے پوچھا۔

”پروفیسر صاحب نیچے کھڑے ہیں..... آپ کو بلا رہے ہیں۔“ نوکر نے کہا۔

”پروفیسر.....مجھے.....اس وقت“ سلیم نے حیرت سے کہا۔

”جاؤ بھئی نیچے جاؤ، بیگم صاحبہ بیزاری سے بولیں۔“ کہیں وہ پاگل یہاں نہ چلا آئے۔“

”مجھے حیرت ہے کہ وہ اس وقت یہاں کس لئے آیا ہے۔“ سلیم نے نوکر سے کہا۔ ”کیا تم نے اسے آپریشن کے متعلق نہیں بتایا؟“

”حضور میں نے انہیں ہر طرح سمجھایا۔ لیکن وہ سنتے ہی نہیں۔“

”خیر چلو دیکھوں کیا بکتا ہے۔“ سلیم نے کہا ”اس پاگل سے تو میں تنگ آ گیا ہوں“

سلیم نیچے آیا۔ پروفیسر باہر کھڑا تھا..... اس نے سردی سے بچنے کیلئے اپنے سر پر مظہر لپیٹ رکھا تھا۔ اور چمڑے کے کالر اس کے کانوں کے

اوپر تک چڑھا تھا۔ ان سب باتوں کے باوجود وہ سردی سے سکتا جا رہا تھا۔

”کیوں پروفیسر کیا بات ہے؟“ سلیم نے اس کے قریب پہنچ کر پوچھا۔

”ایک غیر معمولی چمکدار ستارہ جنوب کی طرف نکلا ہے۔“ پروفیسر نے اشتیاق آمیز لہجے میں کہا ”اگر اپنی معلومات میں اضافہ کرنا چاہتے

ہو تو میرے ساتھ چلو۔“

”جنم میں گئی معلومات“ سلیم نے جھنجھلا کر کہا۔ ”کیا اتنی ہی بات کیلئے تم دوڑے آئے ہو۔“

”بات تو کچھ دوسری ہے..... میں تمہیں بہت تعجب خیز چیز دیکھانا چاہتا ہوں..... ایسی چیز تم نے کبھی نہ دیکھی ہوگی“ اس نے سلیم کا بازو پکڑ

کر اسے پرانی کوٹھی کی طرف لے جاتے ہوئے کہا۔

سلیم چلنے لگا..... لیکن اس نے لوہے کی موٹی سلاخ کو نہ دیکھا جو پروفیسر اپنی آستین میں چھپائے ہوئے تھا۔

”کھٹ“ تھوڑی دور چلنے کے بعد پروفیسر نے وہ سلاخ سلیم کے سر پر دے ماری۔ سلیم بغیر آواز نکالے چمکا کر دم سے زمین پر

آ رہا..... پروفیسر حیرت انگیز پھرتی کے ساتھ جھکا اور بے ہوش سلیم کو اٹھا کر اپنے کاندھے پر ڈال لیا..... بالکل اسی طرح جیسے کوئی ہلکے پھلکے بچے

کو اٹھا لیتا ہے..... وہ تیزی سے پرانی کوٹھی کی طرف جا رہا تھا۔ یہ سب اتنی جلدی اور خاموشی سے ہوا وہ نوکر جو ہال میں سلیم کا انتظار کر رہا تھا وہ یہی

سوچتا رہ گیا کہ اب سلیم پروفیسر کو کوٹھی میں دھکیل کر واپس آ رہا ہوگا۔

پرانی کوٹھی میں پہنچ کر پروفیسر نے بے ہوش سلیم کو ایک کرسی پر ڈال دیا اور جھک کر سر کے اس حصے کو دیکھنے لگا جو چوٹ کی وجہ سے پھول گیا

تھا..... اس نے پراٹھینان انداز میں اس طرح سر ہلایا جیسے اسے یقین ہو کہ وہ ابھی کافی دیر تک بے ہوش رہے گا..... پھر اس حیرت انگیز بوڑھے

نے سلیم کو پیٹھ پر لاد کر مینار پر چڑھنا شروع کیا..... بالائی کمرے اندھیرا تھا۔ اس نے ٹٹول کر سلیم کو ایک بڑے صوفے پر ڈال کر اور موم بتی جلا کر

طاق پر رکھ دی۔

ہلکی روشنی میں چمڑے کے کالر کے سائے کی وجہ سے اس کا چہرہ اور زیادہ خوفناک معلوم ہونے لگا تھا۔ اسے سلیم کو صوفے سے بانہ دیا پھر وہ

دور بین کے قریب والی کرسی پر بیٹھ گیا اور دور بین کے ذریعے نواب صاحب کے کمرے کا جائزہ لینے لگا نواب صاحب کے کمرے کی کھڑکیاں کھلی

ہوئی تھیں..... ڈاکٹر اور نرسیوں نے اپنے چہروں پر سفید نقاب لگا لئے تھے۔

ڈاکٹر شوکت کھولتے ہوئے پانی سے ربڑ کے دستا نے نکال کر پہن رہا تھا۔ وہ سب آپریشن کی میز کے گرد کھڑے تھے۔ آپریشن شروع

ہونے والا تھا۔

”بہت خوب“ پروفیسر بڑبڑایا ”ٹھیک وقت پہنچ گیا..... لیکن آخر اس سردی کے باوجود انہوں نے کھڑکیاں کیوں نہیں بند کیں۔“

نواب صاحب کی کوٹھی کے گرد پیش عجیب طرح کی پراسرار خاموشی چھائی ہوئی تھی۔ چھوٹے سے لیکر بڑے تک کو اچھی طرح معلوم تھا کہ

بیمار کے کمرے میں کیا ہو رہا ہے۔ بیگم صاحبہ کا سخت حکم تھا کہ کسی قسم کا شور نہ ہونے پائے لوگ اتنی خاموشی سے چل رہے تھے جیسے وہ خواب میں چل

رہے ہیں۔

کوٹھی میں نوکرانیاں بچوں کے بل چل رہی تھیں..... گھر سے سارے کتے باغ کے آخری کنارے پر ایک خالی جھونپڑے میں بند کر دیئے گئے تھے۔ تاکہ وہ کوٹھی کے قریب شور نہ مچاسکیں۔

پروفیسر دور بین پر جھکا ہوا اپنے گرد و پیش سے بے خبر بیمار کے کمرے کا منظر دیکھ رہا تھا۔ وہ تاحق تھا کہ اس نے سلیم کے جسم کی حرکت کو بھی نہ محسوس کیا۔ سلیم آہستہ آہستہ ہوش میں آ رہا تھا..... ایک عجیب قسم کی سنسنائٹ اس کے جسم میں پھیلی ہوئی تھی..... اس نے اپنے بازوؤں پر رسی کے تاروں کو بھی نہ محسوس کیا..... دو تین بار سر جھٹکنے کے بعد اس نے آنکھیں کھول دیں..... اسے چاروں طرف تاریکی ہی تاریکی پھیلی نظر آ رہی تھی۔ پھر دور ایک ٹھنٹا ہوا تارہ دکھائی دیا..... تارے کے چاروں طرف ہلکی ہلکی روشنی تھی..... آہستہ آہستہ روشنی پھیلنے لگی..... موم جی کی لوتھر رہی تھی.. پروفیسر دور بین پر جھکا ہوا تھا۔ اس نے اٹھنے کی کوشش کی..... مگر یہ کیا..... وہ بندھا ہوا کیوں ہے..... رفتہ رفتہ کچھ دیر قبل کے واقعات اسے یاد آ گئے۔

”پروفیسر! آخر یہ کیا حرکت ہے“ اس نے بھرائی ہوئی نحیف آواز میں قہقہہ لگا کر کہا ”آخر اس مذاق کی کیا ضرورت تھی۔“

”اچھا تم جاگ گئے“ پروفیسر نے سراٹھا کر کہا ”کوئی گھبرانے والی بات نہیں..... تم اس وقت اتنے ہی بے بس ہو جتنے میرے دوسرے شکار..... تمہیں یہ سن کر خوشی ہوگی کہ میں اب گلہریوں، خرگوشوں اور مینڈکوں کے ساتھ ہی ساتھ آدمیوں کا بھی شکار کرنے لگا ہوں..... کیوں ہے نہ ”دلچسپ خبر“ پہلے تو سلیم کچھ نہ سمجھ سکا۔ لیکن دوسرے لمحے اسے ایسا محسوس ہوا جیسے اس کے جسم کا سارا خون منجمد ہو گیا ہو..... وہ لرز گیا..... وہ اچھی طرح جانتا تھا کہ بوڑھے نے اپنے دوسرے شکاروں کا حوالہ کیوں دیا ہے..... تو..... کیا..... تو..... کیا..... اب وہ اپنی خوئی پیاس بجھانے کے لئے جانوروں کے بجائے آدمیوں کا شکار کرے گا۔

سلیم نے شدید گھبراہٹ کے باوجود بھی لا پرواہی کا انداز پیدا کر کے قہقہہ لگانے کی کوشش کی۔

”بہت اچھے پروفیسر..... لیکن مذاق کا وقت اور موقع ہوتا ہے..... چلو شاہاش بیہ رسیاں کھول دو..... میں وعدہ کرتا ہوں.....“

”صبر۔ صبر..... میرے اچھے لڑکے“ اسے اس کی طرف جھک کر مسکراتے ہوئے کہا ”اب میری باری آئی باہا با“

”تمہاری باری کیا مطلب“ سلیم نے چونک کر کہا۔

”کیا تم نہیں جانتے“ پروفیسر نے برا سامنہ بنا کر کہا

”کہو کہ میں کچھ نہیں سمجھ سکا۔“ سلیم نے بے پرواہی سے کہا۔

”میرا مقصد یہ تھا کہ نوجوان ڈاکٹر اپنے مقصد میں کامیاب ہو جائے.....“

پروفیسر نے پرسکون لہجے میں کہا..... ”اور اسے میں اچھی طرح جانتا ہوں کہ تم دوبارہ آزاد کر دئے گئے تو ایسا نہ سکے گا۔ کیونکہ مجھے خوف ہے..... بہر حال میں یہ چاہتا ہوں کہ وہ سکون و اطمینان کے ساتھ نواب صاحب کی جان بچا سکے..... اسی لئے میں تمہیں یہاں لایا ہوں۔ میرے بھولے سلیم..... کیا سمجھے؟ میں..... کیا میں چالاک نہیں۔“

”بہت چالاک ہو کیا کہنے“ سلیم نے ہنس کر کہا۔

”تم یہاں بالکل بے بس ہو..... یہاں میں تمہاری خبر گیری بھی کروں گا۔ اور بیمار کے کمرے کا منظر بھی دیکھ سکوں گا۔“ پروفیسر دور بین کے شیشے میں آنکھ لگاتے ہوئے کہا۔ ”نہ تو میں احمق ہوں اور نہ میری دور بین محض مذاق ہے..... کیا سمجھے۔“

اچانک سلیم میں ایک حیرت انگیز تبدیلی پیدا ہو گئی..... اس کی بھوس تن گئیں..... کچھ دیر قبل جو ہونٹ مسکرا رہے تھے بھنج کر رہ گئے..... آنکھوں کی شرارت آمیز شوخی ایک بہت ہی خوفناک قسم کی چمک میں تبدیل ہو گئی..... وہ اب تک ہنس کھ اور کھلنڈرا نوجوان رہا تھا..... ایسا معلوم

ہوا جیسے اس کے چہرے پر سے ایک گہری نقاب ہٹ گئی ہو۔ وہ ایک خونخوار بھیڑیے کی طرح ہانپ رہا تھا۔

”ان رسموں کو کھول دوسور کے بچے“ وہ چیخ کر بولا۔ ”ورنہ میں تمہارا سر پھوڑ دوں گا۔“

”دھیرج دھیرج..... میرے پیارے بچے“ پروفیسر نے مڑ کر پرسکون لہجہ میں کہا۔ کل تک میں یقیناً تم سے خائف تھا۔ مجھے اس کا

اعتراف ہے۔ لیکن تم اس وقت میری گرفت میں ہو..... قاتل..... سازشی..... تم بہت خطرناک ہوتے جا رہے ہو۔“

”تم دیوانے ہو..... قطعی دیوانے“ سلیم نے تیزی سے کہا۔

”شاید ایسا ہی ہو“ پروفیسر نے لاپرواہی سے کہا ”لیکن میں اتنا دیوانہ بھی نہیں کہ تمہاری سازشوں کو نہ سمجھ سکوں..... تم اب تک مجھے ایک

بے جان مگر کارآمد اوزار کی طرح استعمال کرتے آئے ہو۔ لیکن آج کی رات میری... کیا سمجھے۔“

سلیم کے جسم سے پسینہ پھوٹ پڑا۔ غصے کی جگہ خوف نے لے لی۔ وہ اب تک..... پروفیسر کو پاگل سمجھتا تھا کہ وہ جدھر اسے لے جانا چاہتا

ہے وہ بغیر سمجھے چلا جاتا ہے لیکن پھر بھی وہ ہمیشہ محتاط رہا..... اس نے آج تک اپنی اصلی سرگرمیوں کی بھٹک بھی پروفیسر کے کان میں نہ پڑنے

دی تھی..... پھر اسے اس کی سرگرمیوں کا علم کیونکر ہوا..... وہ خوفزدہ ضرور تھا لیکن ناامید نہیں کیونکہ اس کی زندگی کے دوسرے پہلو کا علم پروفیسر کے

علاوہ کسی اور کو نہ تھا..... پروفیسر جو پاگل تھا۔

”تم قتل کی بات کرتے ہو“ سلیم نے سکون کے ساتھ کہا ”خدا کی قسم اگر تم نے یہ رسی فوراً ہی نہ کھول دی تو میں اپنی اس دھمکی کو پورا کر

دکھاؤں گا۔ جو اکثر تمہیں دیتا رہتا ہوں..... میں پولیس کو اطلاع دے دوں گا کہ تم قاتل ہو..... اپنے اسٹنٹ کے قاتل.....“

”میں“ پروفیسر نے شرارت آمیز لہجے میں کہا۔ ”یہ میں آج ایک نئی اور دلچسپ خبر سن رہا ہوں۔“ میں نے یہ قتل کب کیا تھا۔“

”کب کیا تھا“ سلیم نے کہا۔ ”اتنی جلدی بھول گئے۔ کیا تم نے اپنے اسٹنٹ نعیم کو اپنے بنائے ہوئے غبارے میں بٹھا کر نہیں اڑایا تھا۔

جس کا آج تک پتہ نہیں چل سکا۔“

پروفیسر خاموش ہو گیا..... اس کے چہرے پر عجیب قسم کی مسکراہٹ رقص کر رہی تھی ”اور ہاں اس حادثے کے بعد سے میرا دماغ خراب

ہو گیا..... اور تمہیں اس واقعہ کا علم ہو گیا تھا۔ لہذا تم نے مجھے بلیک میل کرنا شروع کر دیا..... مجھ سے ناجائز کاموں میں مدد لیتے رہے..... مجھ سے

روپیہ اٹھتے رہے..... لیکن بر خودار شاید تمہیں اس بات کا علم نہیں کہ میں حال ہی میں ایک سرکاری جاسوس سے مل چکا ہوں..... تم خوفزدہ کیوں

ہورہے ہو۔ میں نے تمہارے متعلق اس سے کچھ نہیں کہا..... میں تمہیں یہ بتانا چاہتا ہوں کہ نعیم میرے غبارے کے ٹوٹنے سے مر نہیں..... بلکہ وہ

ہ اس وقت بھی مدراس کے کسی گھٹیا سے شراب خانے میں نشے سے چوراوندنا ہڑا ہوگا..... اور مجھے اس بات کا علم بھی ہے کہ اس نے جو خطوط

مجھے لکھے تھے تم نے راستے ہی سے غائب کر دیئے..... بہت عرصہ ہوا تمہیں اس کے زندہ ہونے کا ثبوت مل گیا تھا۔ لیکن تم مجھے پاگل سمجھ کر روپے

اٹھنے کے لئے اندھیرے ہی میں رکھنا چاہتے تھے..... کہو سلیم میاں کیسی رہی..... کیا اب میں تمہیں وہ باتیں بھی بتاؤں جو میں تمہارے متعلق

بھی جانتا ہوں۔“

کنور سلیم سہم کر رہ گیا تھا..... اسے ایسا معلوم ہو رہا تھا جیسے پروفیسر کا پاگل پن کسی نئے موڑ پر پہنچ گیا ہے جسے وہ اب تک ایک بے

ضرر کیچوے سمجھتا رہا وہ آج بھن اٹھائے اس پر چھپنے کی کوشش کر رہا ہے۔

”خیر پروفیسر چھوڑو ان حماقت کی باتوں کو“ سلیم نے کوشش کر کے ہنستے ہوئے کہا ”میری رسیاں کھول دو..... آوی ہو..... تم

میرے عزیز ترین دوست ہو..... میں وعدہ کرتا ہوں کہ تمہیں اس سے بھی بڑی دور بین خرید دوں گا..... اتنی بڑی کہ سچ مچ ایک شخصے کا گنبد

معلوم ہوگی۔“

”ٹھہرو سلیم ٹھہرو“ پروفیسر نے دور بین کے شیشے پر جھک کر کہا ”میں ڈرا پیار کے کمرے میں دیکھ لوں..... ہوں تو ابھی آپریشن شروع

نہیں ہوا۔ ایسے خطرناک آپریشنوں میں کافی تیاری کی ضرورت ہوتی ہے۔ مجھے یقین ہے نوجوان ڈاکٹر نواب صاحب کی جان بچانے میں کامیاب ہو جائے گا۔ لیکن سلیم یہ تو بڑی بری بات ہے..... اگر نواب صاحب دس بیس برس اور زندہ رہے تو کیا ہوگا..... تمہاری وراثت تم تک جلد نہ پہنچے سکے گی۔“

”اس سے کیا ہوتا ہے“ سلیم نے کہا ”میں بہر حال ان کا وارث ہوں..... اور پھر مجھے اس کی ضرورت ہی کیا ہے۔ کیا میں کم دولت مند ہوں۔“

خیر خیر تمہاری دولت کا حال تو میں اچھی طرح جانتا ہوں..... اسی لئے تم ایک بے بس بوڑھے سے روپے اٹھتے رہے..... سنو بیٹے میں اچھی طرح جانتا ہوں کہ تمہاری تنگدستی اب نواب صاحب کی موت کی خواہاں ہے..... اسی لئے میں نے تمہیں تکلیف دی ہے..... مجھے امید ہے کہ تم ایک سعادت مند بچے کی طرح اس کا کچھ خیال نہ کرو گے..... کیا تم نے آج ڈاکٹر توصیف کو اسی لئے شہر نہیں بھیج دیا کہ نوجوان ڈاکٹر سچ سچ پیدل آنے پر مجبور ہو جائے۔“

”کیا فضول بکواس ہے!“ سلیم نے دوسری طرف منہ پھیرتے ہوئے کہا۔

”اور پھر تم ایک رسی لے کر درخت پر چڑھ گئے۔“ پرفیسر بولتا رہا ”کیا تم سمجھتے ہو کہ میں کچھ نہیں جانتا..... میں یہ بھی جانتا ہوں کہ ڈاکٹر شوکت سچ کیسے گئے..... لیکن میں تمہیں نہیں بتاؤں گا..... تم مجھے اندھیرے کی چمگاڑو سمجھتے ہو..... اور تمہارا خیال یہ بھی درست ہے۔ اندھیرا مجھ پر سورج کی طرح روشن رہتا ہے..... میں اس سے بھی زیادہ جانتا ہوں..... کیا میں نہیں جانتا۔“

”تم کچھ نہیں جانتے“ سلیم نے مردہ آواز میں کہا ”یہ محض تمہارا قیاس ہے۔“

”تم اسے قیاس کہہ رہے ہو۔ لیکن یہ سو فیصد سچ ہے..... دیکھو سلیم ہم دونوں ایک دوسرے کو اچھی طرح جانتے ہیں..... کیا میں یہ نہیں جانتا کہ ڈاکٹر شوکت کو قتل کروینے کی ایک وجہ اور بھی ہے جس کا تعلق آپریشن نہیں۔“

”کیا“ سلیم بے اختیار چونک کر چیخا۔

”ٹھیک ٹھیک“ پرفیسر نے سر ہلایا ”تمہاری چیخ ہی اقبال جرم ہے۔“

”کیا تم نے اس فخر باز نیپالی کو روپیہ دے کر اس کے قتل پر آمادہ نہیں کیا تھا اس احمق نے دھوکے میں ایک بے گناہ عورت کو قتل کر دیا۔“

”یہ جھوٹ ہے۔“..... ”یہ جھوٹ ہے۔“ سلیم بے صبری سے بولا ”لیکن تمہیں یہ سب کیسے معلوم..... محض قیاس ہے..... بالکل

قیاس۔“

”مجھے یہ سب کیسے معلوم ہے کہ اس دن تم نے ایک رپورٹر پر گولی چلائی تھی اور وہ رانقل میرے ہاتھ میں دے کر خود بھاگ گئے تھے..... محض اس لئے کہ مجھے پاگل تصور کرتے ہوئے اس واقعہ کو محض اتفاقاً سمجھا جائے..... اور کہو تو یہ بھی بتا دوں گا کہ تم اس رپورٹر کو کیوں مارنا چاہتے تھے..... تم اسے پہچان گئے تھے..... تمہیں یقین ہو گیا تھا کہ اسے تمہاری حرکتوں کا علم ہو گیا ہے..... اس وقت تو وہ سچ گیا تھا لیکن آخر

کارا سے تمہاری گولیوں سے ہلاک ہونا پڑا..... کیوں ہے نہ سچ۔“

”نہ جانے تم کس کی باتیں کر رہے ہو۔“ سلیم نے سنبھل کر کہا۔

”انس..... پک..... ٹر..... فری..... وی کی۔“ پرفیسر نے اس کی آنکھوں میں دیکھتے ہوئے زک زک کر کہا۔

سلیم کے ہاتھ چرڑھیلے ہو گئے..... وہ یک لخت سست پڑ گیا۔

تمہاری دھمکیاں اب میرا کچھ نہیں بگاڑ سکتیں..... میں اب تمہارے گال پر اس طرح چاٹنا مار سکتا ہوں۔“ پرفیسر نے اٹھ کر اس کے گال

پر ہلکی سی چپت لگاتے ہوئے کہا۔ ”کیوں نہ میں ان سب باتوں کی اطلاع فخر اور اس کی ماں کو دے دوں..... پولیس کو تو میں اسی وقت مطلع کروں

گا..... لیکن تم یہ سوچتے ہو گے کہ پولیس میری باتوں کا اعتبار نہ کرے گی۔ کیونکہ میں پاگل ہوں۔“

”نہیں، نہیں، پروفیسر تم جیت گئے..... تم مجھ سے زیادہ چالاک ہو۔“ سلیم نے آخری پانسہ پھینکا ”اس رسی کو کاٹ دو..... میں

تمہارے لئے ایک شاندار آئیز روٹری بنوادوں گا۔“

”تمہارا ذہن کسی وقت بھی چال بازیوں سے باز نہیں آتا..... اچھا میں تم سے صلح کر لوں گا..... مگر اس شرط پر کہ تم اس بینار میں کسی راز کو

راز نہ رکھو گے..... اس کے بعد یقین رکھو کہ تمہارے سب راز مرے دم تک میرے سینے میں دفن رہیں گے میں اسی لئے تم سے یہ سب اگلوں ہا ہوں

کہ تم نے مجھے بھی بہت دنوں بلیک میل کیا ہے..... اچھا پہلے یہ بتاؤ کہ واقعی تم نے اس نیپالی سے ڈاکٹر شوکت کو قتل کرانے کی سازش کی تھی۔“

”میرے خیال ہے کہ تم اتنا ہی جانتا ہو جتنا میں..... ہاں میں نے اس کے لئے اس کو روپیہ دیا تھا۔“

”پھر تم نے اسے قتل بھی کر دیا..... اس لئے کہ کہیں وہ نام نہ بتا دے۔“

”ہاں..... لیکن ٹھہرو.....“

”انسپکٹر فریدی پر قتل کی نیت سے تم نے ہی گولیاں چلائی تھیں۔“

”ہاں لیکن تم تو اس طرح سوال کر رہے ہو جیسے جیسے.....“

”تم نے ڈاکٹر شوکت کے گلے میں رسی کا پھندا بھی ڈالا تھا۔“ پروفیسر نے ہاتھ اٹھا کر اسے بولنے سے روک دیا۔

”پھر تمہارا دماغ خراب ہو چلا۔“ سلیم نے کہا ”ہاں میں نے پھندا ڈالا تھا“ لیکن پھر اس نے کہا ”تم نے ابھی کہا ہے کہ ہم دونوں ایک

دوسرے کو اچھی طرح جانتے ہیں..... اس رسی کو کاٹ دو..... میں تم سے قطعی خوفزدہ نہیں ہوں..... اس لئے کہ ہم دونوں اب دوست ہیں۔“

”تمہارے ہوائی قلعے بہت زیادہ مضبوط نہیں معلوم ہوتے.....“ پروفیسر نے کہا۔ لیکن اس بار اس کی آواز بدلی ہوئی تھی..... سلیم چونک

پڑا..... سگڑا سکڑا یا پرو فیسر تن کر کھڑا ہو گیا..... اس نے اپنے سر پر بندھا ہوا مفلر کھول دیا۔ چشمے کے کالریجے گرا دئے اور موسم ہتی طاق پر سے اٹھا

کرا اپنے چہرے کے قریب لاکر بولا۔

”لو بیٹا دیکھ لو میں ہوں تمہارا باپ انسپکٹر فریدی۔“

”ارے“ سلیم کے منہ سے بے اختیار نکلا اور اسے اپنا سر گھومتا ہوا محسوس ہونے لگا لیکن فوراً ہی سنبھل گیا..... اس کے چہرے کے اتار

چڑھاؤ سے صاف ظاہر ہو رہا تھا کہ وہ خود پر قابو پانے کی کوشش کر رہا ہے۔

”تم کون ہو..... میں تمہیں نہیں جانتا..... اور اس حرکت کا مطلب۔“ سلیم نے گرج کر کہا.....

”شور نہیں، شور نہیں“ فریدی نے ہاتھ اٹھا کہ کہا۔ ”تم سے زیادہ مجھے کون پہچان سکتا ہے۔ جب کہ تم میرے جنازے میں شریک تھے۔

اس کی تو میں تعریف کروں گا سلیم! تم بہت محتاط ہو..... اگر میں اپنے مکان سے ایک عدد جنازہ نکلوانے کا انتظام نہیں کرتا تو تمہیں میری موت کا ہر

گزیقین نہیں ہوتا..... اخباروں میں میری موت کی خبر سن کر شاید تم رات ہی کو شہر آ گئے تھے۔ میرے لئے ہسپتال سے ایک مردہ حاصل کر لینا کوئی

مشکل کام نہ تھا..... ہسپتال سے سے جب لاش میرے گھر پر لائی گئی تھی تم اس وقت بھی وہاں موجود تھے..... اور شاید تم نے دوسرے دن

قبرستان تک میری لاش کا چھپا کیا..... میں تسلیم کرتا ہوں کہ تم اک ایسے سازشی ضرور ہو۔ لیکن ابھی جا سوس نہیں۔ تم نے یہ بھی نہ سوچا کہ پانچ

گولیاں کھانے کے بعد باہوش و حواس پندرہ میل کی مسافت طے کرنا۔ اگر ناممکن نہیں تو مشکل ضرور ہے اس رات تم نے سار جنت حمید کے گھر کے بھی

چکر کاٹے تھے۔ لیکن شاید اس وقت تم وہاں موجود نہ تھے۔ جب وہ نیپالی کے بھیس میں راج روپ نگر اس لئے آیا تھا کہ ڈاکٹر توفیق کو اس بات کی

اطلاع پولیس کو کرنے سے روک دے کہ میں اس سے مل چکا ہوں اور راج روپ نگر سے واپسی پر یہ حادثہ پیش آیا..... میں نے ایک بار رپورٹر

کے بھیس میں مل کر سخت غلطی کی تھی۔ اس لئے کہ تم مجھے پہچانتے تھے اور کیوں نہ پہچانتے جب کہ میرا کئی بار چھپا کر چلے تھے..... اس رات بھی تم

نے میرا پیچھا کیا تھا۔ جب میں ”نیپالی کے قتل“ کے بعد گھر آ رہا تھا..... پھر تم نے کبڑے کے بھیس میں ساراجنٹ حمید کو غلط راہ پر نکالنے کی کوشش کی..... ہاں میں کہہ رہا تھا کہ تمہیں شبہ ہو گیا کہ میں تمہیں مشتبہ سمجھتا ہوں لہذا ایسی پر تم نے مجھ پر گولی چلائی اور رائل پر پروفیسر کے ہاتھ میں دے کر..... فرار ہو گئے۔ پروفیسر سے گفتگو کرتے وقت میں نے اچھی طرح اندازہ لگا لیا تھا کہ گولی چلانا تو درکنار وہ اس رائل کے استعمال تک سے ناواقف تھے..... تم نے مجھے قصبے کی طرف مڑتے دیکھا اس موقع کو غنیمت جان کر تم وہاں سے دو میل کے فاصلے پر جھاڑیوں میں جا چھپے اور تم اسی تانگے پر گئے تھے جو سڑک پر کھڑا تھا..... تم نے خود ہی مدد کیلئے چیخ کر مجھے اپنی طرف متوجہ کیا..... پھر تم نے گولیاں چلائی شروع کر دیں..... اسی وقت میرے ذہن میں یہی تدبیر آئی جس کے نتیجے میں آج تم ایک چوہے دان میں پھنسے ہوئے چوہے کی طرح بے بس نظر آ رہے ہو.....“

انسپیکٹر فریدی اٹا کہہ کر سگریٹ سلگانے کے لئے رک گیا۔

”نہ جانے تم کون ہو اور کیا بک رہے ہو.....“ سلیم نے جھنجھلا کر کہا ”خیریت اسی میں ہے کے مجھے کھول دو۔ ورنہ اچھا نہ ہوگا.....“

”ابھی تک تو اچھا ہی ہو رہا ہے۔“ فریدی نے شانے ہلا کر کہا اور جھک کر دور بین میں دیکھنے لگا۔

”تو تم نہیں کھولو گے مجھے..... دیکھو میں کہہ دیتا ہوں.....“

”بس زیادہ شور مچانے کی ضرورت نہیں..... مجھے ڈاکٹر شوکت کا کارنامہ دیکھنے دو.....“

”دیکھو سزا“ سلیم تیزی سے بولا ”اول تو مجھے یقین نہیں کہ تم سرکاری جاسوس ہو اور اگر ہو بھی تو مجھے اس سے کیا سروکار..... آخر تم نے مجھے کس قانون کے تحت یہاں باندھ رکھا ہے۔“

”اس لئے کی تم ایک اقبالی مجرم ہو..... ابھی ابھی تم نے اپنے جرموں کا اعتراف کیا ہے..... کیا یہ تمہارے باندھ رکھنے کے لئے کافی نہیں۔“

”کیا احمقوں کی سی باتیں کرتے ہو“ سلیم نے قہقہہ لگا کر کہا ”کیا تم اسے سچ سمجھتے ہو۔“

”جھوٹ سمجھنے کی کوئی وجہ نہیں۔“ فریدی نے دور بین پر جھکتے ہوئے کہا۔

”ہوش کے ناخن لو مسٹر سرانغرساں۔“ سلیم نے بولا ”کچھ دیر قبل میں ایک پاگل آدمی سے گفتگو کر رہا تھا..... اگر میں اس کی ہاں میں

ہاں نہ ملاتا تو وہ میرے ساتھ نہ جانے کیا برتاؤ کرتا..... میں اسکی ظالمانہ رجحانات سے اچھی طرح واقف ہوں..... لہذا جان بچانے کیلئے اسکے علاوہ اور چارہ ہی کیا تھا..... واہ میرے بھولے سرانغرساں واہ.....“

فریدی سیدھا ہو کر بیٹھ گیا۔ وہ سلیم کو حیرت سے دیکھ رہا تھا۔

”خیر جو ہوا سو ہوا..... مجھے فوراً کھول دو..... انسان سے غلطی ہوتی ہے میں وعدہ کرتا ہوں کہ تمہارے افسروں سے تمہاری شکایات نہ کروں گا.....“

فریدی اسے بے بسی سے دیکھ رہا تھا..... اور سلیم کے ہونٹوں پر شرارت آمیز مسکراہٹ کھیل رہی تھی۔

”خیر خیر کوئی بات نہیں“ فریدی نے سنبھل کر بولا ”لیکن آج تم نے ڈاکٹر شوکت کو قتل کرنے کی جو کوشش کی ہیں وہ خود میں نے دیکھی ہیں

..... ڈاکٹر شوکت کی کار میں نے ہی بگاڑی تھی..... میں یہ پہلے سے جانتا تھا کہ اس وقت کوشی میں کوئی کار موجود نہیں تھی..... میں دراصل

اسے پیدل لے جانا چاہتا تھا۔ محض یہ دیکھنے کیلئے کہ حقیقتاً سازشی کون ہے۔ کیا تم نے اس سے کار کا بہانہ کر کے وہاں سے نہیں لٹ گئے تھے..... کیا تم

نے پروفیسر کو زہریلی سوئی دے کر شوکت کے ہاتھ میں چھو دینے پر آمادہ نہیں کیا تھا..... جب تم نے اس کے گلے میں پھندا ڈالا تھا تب بھی میں تم سے



تھوڑی دور کے فاصلے پر موجود تھا اور میں نے ہی شوکت کو بچایا تھا۔“

”نہ جانے تم کوئی داستان امیر حمزہ بیان کر رہے ہو۔“ سلیم نے اکتا کر کہا۔ عقل مند آدمی ذرا سوچو تو آخر میں ڈاکٹر شوکت کی جان کیوں لینا چاہوں گا۔ جب کہ وہ میرے لئے لڑتے تھے۔ تم کہو گے کہ میں نے ایسا محض صرف اس لئے کیا ہے کہ چچا جان جانبر نہیں ہو سکیں..... لیکن ایسا سوچنا حماقت ہوگی..... اگر ایسا ہوتا تو میں پہلے ہی ان کا خاتمہ کر دیتا اور کسی کو خبر تک نہ ہوتی.....“

”کیا کہا شوکت تمہارے لئے اجنبی ہے۔“ فریدی نے معنی خیز مسکراہٹ کے ساتھ کہا۔ ”تم اس کے لئے اجنبی ہو سکتے ہو لیکن وہ تمہارے لئے نہیں۔ کیا بتاؤں کہ تم اس کی جان کیوں لینا چاہتے ہو۔“

فریدی کے الفاظ کا اثر حیرت انگیز تھا۔ سلیم پھرست پڑ گیا..... اس کی آنکھوں سے خوف کا اظہار ہو رہا تھا۔ اس کے ذہن میں خوف اور دلیری باہمی کش مکش میں جھلتا تھا..... آخر کار اس نے خوف پر قابو پایا۔

”آخر تم کیا چاہتے ہو؟ اس نے فریدی سے کہا۔

”تم کو قانون کے حوالے کرنا۔“

”لیکن کس قانون کی رو سے۔“

”تم نے ابھی ابھی اپنے جرموں کا اعتراف کیا ہے۔“

”اچھا چلو یہی سہی“ وہ فریدی کی گھبراہٹ سے لطف اندوز ہوتا ہوا بولا۔ ”لیکن تمہارے پاس کیا ثبوت ہے کہ میں نے اقبال جرم کیا ہے..... عدالت میں تم گواہ کی حیثیت سے کسے پیش کرو گے جب کہ یہاں میرے اور تمہارے سوا کوئی تیسرا نہیں..... دیکھو مسٹر فریدی مجھے جھانسا دینا آسان کام نہیں۔ تم اس طرح عدالت میں میرے خلاف مقدمہ چلا کر کامیاب نہیں ہو سکتے۔“

”تب تو مجھ سے بڑی غلطی ہوئی۔“ فریدی نے ہاتھ ملتے ہوئے بے بسی سے کہا۔ ”کاش میں سار جنت حمید کو بھی یہاں لایا ہوتا۔“

سلیم نے زوردار قبہ لگایا اور بولا۔ ”ابھی کچھ ہو مسٹر جاسوس۔“

”اُف میرے خدایا“ فریدی نے بوکھلا کر کہنا شروع کیا۔ لیکن تم نے ابھی میرے سامنے اقبال جرم کیا ہے کہ..... تم..... حق..... قاتل ہو.....“

”ہکلاؤ نہیں پیارے۔“ سلیم بے ساختہ ہنستا ہوا بولا ”لو میں ایک بار پھر اقبال جرم کرتا ہوں کہ میں نے ہی شوکت کو قتل کرنے یا کرانے کی کوشش کی تھی..... میں نے ہی نیپالی کو بھی قتل کیا تھا..... میں نے تم پر بھی گولیاں برسائیں تھیں۔ لیکن پھر کیا؟ تم میرا کیا کر سکتے ہو..... میں ایک خطاب یافتہ خاندان کا فرد ہوں..... راج روپ نگر کا ہونے والا نواب۔ تمہاری بکواس پر کسے یقین آئیگا.....“

”بہت اچھے برخوردار“ فریدی نے ہنستے ہوئے کہا۔ ”بہت عقل مند ہو۔ لیکن واضح رہے کہ اب تم نے جو اقبال جرم کیا ہے وہ پاگل پر دفیسر کے سامنے نہیں بلکہ محکمہ سرانصرسانی کے انسپکٹر فریدی کے سامنے کیا ہے۔“

”تو پھر اس سے کیا..... میں ہزار مرتبہ اقبال جرم کر سکتا ہوں..... کیونکہ یہاں تمہارے اور میرے سوا کون ہے..... کیونکہ تو ایک بار پھر دوہرا دوں۔“ سلیم نے قبہ لگا کر کہا۔

”بس بس کافی ہے“ فریدی نے جلی ہوئی سگریٹ کا کھرا اچھٹکتے ہوئے کہا ”تم فریدی کو نہیں جانتے..... ادھر دیکھو اس الماری میں..... لیکن نہیں تمہیں نہیں دکھائی دیتا..... بظہر و میں موم بنی اٹھاتا ہوں..... دیکھو بیٹا سلیم یہ ایک بہت زیادہ طاقت ور ڈرائیو ہے اور ابھی حال ہی کی ایجاد ہے۔ ایک مختصر بیٹری اسے چلانے کے لئے کافی ہوتی ہے..... کیا سمجھے اس کے ذریعے میری اور تمہاری آوازیں محکمہ سرانصرسانی دفتر تک پہنچ رہی ہوگی اور انکا قاعدہ ریکارڈ لیا جا رہا ہوگا..... میں اچھی طرح جانتا تھا کہ تم معمولی ذہانت کے مجرم نہیں ہو۔ اس لئے میں نے

پہلے ہی اس کا انتظام کر لیا تھا..... اب کہو کون جیتا.....؟ فریدی نے تہمت لگایا اور سلیم نڈھال ہو کر رہ گیا..... اسکے چہرے پر پسینے کی بوندیں تھیں... اسے اپنا دل سر کے اس حصے میں دھڑکتا محسوس ہو رہا تھا۔ جہاں چوٹ لگی تھی۔ لیکن اسکے ذہن نے ابھی تک شکست قبول نہیں کی تھی۔ سگریٹ کا جلنا ہوا نکلا اس کے قریب ہی پڑا تھا۔ اسے فریدی کی نظر بچا کر (جو نہایت اطمینان سے دور بین پر جھکا ہوا تھا۔) اسے پیر سے آہستہ آہستہ اپنی طرف کھسکا کر شروع کیا..... اب سگریٹ کا جلنا ہو حصہ ری کے ایک بل سے لگا ہوا اسے آہستہ آہستہ جلا رہا تھا..... سلیم نے اپنے دونوں پیر سمیٹ کر ری کے سامنے کر لئے۔ ری خشک تھی یا سلیم کی تقدیر یا اور۔ آگ اپنا کام کر رہی تھی۔ فریدی بدستور دور بین پر جھکا ہوا تھا..... دفعتاً سلیم صوفے سمیت دوسری طرف پلٹ گیا۔ فریدی چونک کر اس کی طرف چھپنا..... لیکن اس سے پہلے کہ حیرت زدہ فریدی کچھ کر سکے سلیم ری کے بلوں سے آزاد ہو چکا تھا۔

فریدی اس پر ٹوٹ پڑا لیکن سلیم کو زیر کرنا آسان نہ تھا..... تھوڑی دیر بعد دونوں گتھے ہوئے ہانپ رہے تھے..... سلیم کو سست پا کر فریدی کو جیب سے پستول نکالنے کا موقع مل گیا۔ لیکن سلیم نے اس پھرتی کے ساتھ اس سے پستول چھین لیا جیسے وہ اس کا منتظر تھا اسی کش مکش میں پستول چل گیا..... فریدی نے چیخ ماری اور گرتے گرتے اس کا سر دور بین سے نکل گیا..... وہ بالکل بے حس و حرکت زمین پر اوندھا پڑا تھا..... سلیم کھڑا ہانپ رہا تھا..... اس کی سمجھ میں نہیں آ رہا تھا کہ اب کیا کرے..... دفعتاً وہ ٹرانسمیٹر کے سامنے کھڑا ہو کر بری طرح کھانسنے لگا۔ ایسا معلوم ہوتا تھا جیسے اس پر کھانسیوں کا دورہ پڑا ہو..... پھر بھرائی ہوئی آواز میں بولنے لگا۔

”میں انسپکٹر فریدی بول رہا ہوں..... ابھی سلیم میری گرفت سے نکل گیا تھا۔ کافی جدوجہد کے بعد میں نے اس کے پیر میں گولی ماری..... اب وہ پھر میری قید میں ہے..... میں اسے مقامی پولیس کے سپرد کرنے جا رہا ہوں..... بقیہ رپورٹ کل آٹھ بجے صبح۔“

اب سلیم نے ٹرانسمیٹر کا تاریبٹری سے الگ کر کے اسے فرش پر پٹخ دیا..... اس کے پرزے ادھر ادھر بکھر گئے..... وہ تیزی سے سیڑھیاں طے کرتا ہوا نیچے اتر رہا تھا.....

انسپکٹر فریدی نے اپنی موت کی خبر شائع کرانے میں بڑی احتیاط سے کام لیا تھا۔ راج روپ نگر کے جنگلوں میں دشمن سے مقابلہ کرتے وقت اچانک اس کے ذہن میں یہ تدبیر آئی تھی..... وہ خواہ مخواہ اس طرح چیخ کر بھاگا۔ جیسے وہ زخمی ہو گیا ہو۔ وہ ہسپتال گیا اور وہاں چیف انسپکٹر کو بلو اکرا سے کل حالات بتائے اور اس سے مدد مانگی یہ چیز مشکل نہ تھی۔ چیف انسپکٹر نے پولیس کمشنر سے مشورہ کر کے پولیس ہسپتال کے انچارج کرنل تیواری سے سب معاملے طے کر لیے۔ لیکن اسے یہ نہ بتایا گیا کہ یہ ڈرامہ کھیلنے کا مقصد کیا ہے..... سول ہسپتال سے خفیہ طریقہ پر ایک لاش حاصل کی گئی۔ پھر اس پر انسپکٹر فریدی کا میک اپ کیا گیا۔ یہی وجہ تھی کہ سلیم دھوکہ کھا گیا۔ ان سب باتوں سے فرصت پانے کے بعد انسپکٹر فریدی نے بھیس بدل کر اپنی سرگرمیاں شروع کر دیں۔

تیسرے دن اچانک کرنل تیواری کا تبادلے کا حکم آ گیا اور اسے صرف اتنی ہی مہلت ملی کہ اس نے ڈاکٹر توصیف کو ایک خط لکھ دیا۔ انسپکٹر فریدی کو اب تک سلیم پر محض شبہ ہی شبہ تھا اس کی تحقیقات کا رخ زیادہ تر پروفیسر ہی کی طرف رہا..... اس سلسلے میں اسے اس بات کا بھی علم ہوا کہ سلیم پروفیسر کو دھوکے میں رکھ کر اسے اپنا آلہ کار بنائے ہوئے ہے۔ پروفیسر کے متعلق اس نے ایک بالکل ہی نئی بات معلوم کی جس کی اطلاع سلیم کو بھی نہ تھی وہ یہ کہ پروفیسر نا جائز طور پر کوئین حاصل کیا کرتا تھا جس طریقہ سے کوئین اس تک پہنچا کرتی تھی وہ انتہائی دلچسپ تھا۔ اسے ایک ہفتہ کے استمال کے لئے کوئین ملا کرتی تھی۔ کوئین فروشوں کے گروہ کا ایک آدمی ہر ہفتے ایک بیکٹ کوئین لاکر پرانی کوٹھی کے باغیچے میں چھپا دیا کرتا تھا۔ وہیں اس کے دام بھی رکھے ہوئے مل جاتے تھے دو ایک بار اسے مایوں نے ٹوکا بھی لیکن اس نے انہیں یہ کہہ کر بہلا دیا کہ وہ دو اکیلے پیر ہوٹی تلاش کر رہا ہے۔ فریدی نے فی الحال اس گروہ کو پکڑنے کی کی کوشش نہ کی کیونکہ اس کے سامنے اس سے بھی زیادہ اہم معاملہ تھا۔ ڈاکٹر شوکت کے راج روپ نگر جانے سے ایک دن قبل ہی اس نے کوٹھی کے ایک مانی کو بھاری رقم دے کر ملا لیا تھا۔ اس لئے کوٹھی کے افراد کے متعلق سب کچھ جان

لینے میں کوئی خاص دقت نہ ہوئی۔ آپریشن والی رات کو سار جنت حمید بھی وہاں آ گیا..... فریدی نے اسے پروفیسر کو بہلا پھسلا کر مالی کے جھونپڑے تک لانے کے لئے تعینات کر دیا۔ اس کیلئے پوری اسکیم پہلے ہی مرتب ہو چکی تھی۔ حمید نے پروفیسر کو کوکین فردشوں کے گروہ کے ایک نمائندے کی حیثیت سے ملاقات کی، اور اسے کوکین دینے کا لالچ دلا کر مالی جھونپڑے تک لایا۔ یہاں اسے کوکین میں کوئی تیز قسم کی نشلی چیز دی گئی جس کے اثر سے پروفیسر بہت جلد بے ہوش ہو گیا..... اس کے بعد انسپکٹر فریدی نے اس کے کپڑے خود پہن لئے اور ٹرانسمیٹر کو گھڑی میں باندھ کر جھونپڑے سے نکل گیا۔ جھونپڑے کے باہر جس نے اچھل کود مچائی تھی وہ انسپکٹر فریدی ہی تھا۔

اب فریدی کو گئے ہوئے کافی عرصہ ہو گیا تو حمید کا دل گھبرانے لگا۔ اس نے سوچا کہ کہیں کوئی حادثہ نہ پیش آ گیا ہو۔ ہر چند کہ فریدی نے اسے بے ہوش پروفیسر کو سوتا چھوڑ کر کہیں جانے کی اجازت نہ دی تھی۔ لیکن اس کا دل نہ مانا..... وہ پروفیسر کو سوتا چھوڑ کر پرانی کوٹھی کی طرف روانہ ہو گیا۔ بینار میں وہ اس وقت داخل ہوا جب سلیم جاچکا تھا۔ ٹرانسمیٹر چور چور ہو کر فرش پر بکھرا پڑا تھا اور فریدی ابھی تک اسی طرح پڑا تھا۔ حمید بدقت تمام اپنی چیخ روک سکا۔ اس نے دوڑ کر فریدی کو اٹھانے کی کوشش کی..... وہ بے ہوش تھا..... بظاہر کہیں کوئی چوٹ نہ معلوم ہوتی تھی۔ تھوڑی دیر کے بعد کراہ کر اس نے کروٹ بدلی۔ حمید اسے ہلانے لگا..... وہ چونک کر اٹھ بیٹھا.....

”تم“ اس نے آنکھیں ملتے ہوئے کہا۔ ”وہ مرد وہ کہاں گیا؟“

”کون“

”وہی سلیم“ فریدی نے ہاتھ ملتے ہوئے کہا۔ ”افسوس ہاتھ آ کر نکل گیا۔“

پھر اس نے جلدی جلدی سارے واقعات بتادیتے۔

”اس نے اپنی دانست میں ماری ڈالا تھا“ فریدی نے کہا ”لیکن جیسے ہی اس نے گولی چلائی۔ میں پھر ایک بار اسے دھوکا دینے کی کوشش کی۔ لیکن براہِ اوس دور بین کا سب کیا دھرا خاک میں مل گیا..... اگر میرا سر اس سے نہ نکل جاتا تو پھر میں نے پالا مار لیا تھا..... ارے اس ٹرانسمیٹر کو کیا ہوا..... توڑ دیا کم بخت نے۔ ایسا دلیر مجرم آج تک میری نظروں سے نہیں گذرا.....“

”آئیے تو اسے تلاش کریں۔“ حمید نے کہا۔

”پاگل ہوئے ہوا اب تم اس کی گرد کو بھی نہیں پاسکتے۔ وہ معمولی ذہانت کا آدمی نہیں“ فریدی نے اٹھتے ہوئے کہا ”دیکھو تو آپریشن کیا

رہا.....“

اس نے دور بین کے شیشے سے آنکھ لگا دی..... تھوڑی دیر تک خاموش رہا۔

”ارے“ وہ چونک کر بولا ”یہ پاپ کے سہارے دیوار پر کون چڑھ رہا ہے۔“

”سلیم..... اس کا کیا مطلب..... ارے لو وہ کھڑکی کے قریب پہنچ گیا۔ یہ اس نے جیب سے کیا چیز نکالی..... ہیں..... یہ نکل

کیسی..... ارے لو غضب وہ اس کی نکل کو ہونٹوں میں دبا رہا ہے..... قتل قتل..... حمید اب ڈاکٹر شوکت اتنی..... خاموشی سے قتل ہو جائے

گا کہ اس کے قریب کھڑی نرس کو بھی اس کی خبر نہ ہوگی..... آف کیا کیا جائے..... جتنی دیر میں ہم وہاں پہنچیں گے وہ اپنا کام کر چکا ہوگا..... کم بخت

پستول بھی تو اپنے ساتھ لیتا گیا۔“

”پستول میرے پاس ہے۔“ حمید نے کہا۔

”لیکن بے کار اتنی دور سے پستول کس کام کا وہ کیا کیا جائے..... اس کی نکل میں وہ زہریلی سوئی ہے... ابھی وہ ایک پھونک مارے

گا اور سوئی نکل سے نکل کر ڈاکٹر شوکت کے جا لگے گی..... اف میرے خدا..... اب کیا ہوگا..... وہ شاید نشانہ لے رہا ہے..... اوہ ٹھیک یاد آ گیا..... میں

نے وہ رائفل نیچے دیکھی تھی۔ ٹھہرو! میں ابھی آیا.....“ فریدی یہ کہہ کر دوڑتا ہوا نیچے چلا گیا..... واپسی پر اس کے ہاتھ میں وہی چھوٹی سی رائفل تھی

جو اس نے پروفیسر کے ہاتھوں میں دیکھی تھی۔ اس نے اسے کھول کر دیکھا۔ اس کی میگزین میں کئی کارٹوس باقی تھے۔

”ہٹو ہٹو۔ کھڑکی سے جلدی ہٹو... اس نے کھڑکی سے نشانہ لیا..... بیمار کے کمرے سے آتی ہوئی روشنی میں سلیم کا سر صاف نظر آ رہا تھا.....

فریدی نے رائفل چلا دی..... سلیم اچھل کر ایک دھماکے کے ساتھ زمین پر آ رہا.....

”وہ مارا۔“ اس نے رائفل پھینک کر زینے کی طرف دوڑتے ہوئے کہا..... حمید بھی اس کے پیچھے تھا۔ یہ لوگ اس وقت پہنچے جب بیگم

صاحبہ، نجمہ۔ ڈاکٹر توصیف اور کئی ملازمین وہاں اکٹھے ہو چکے تھے..... عورتوں کی چیخ پکار سن کر ڈاکٹر شوکت بھی نیچے آ گیا تھا.....

فریدی نے اس کے کاندھے پر ہاتھ رکھ کر پوچھا ”کہو ڈاکٹر آپریشن کا کیا رہا۔“ شوکت چونک کر دو قدم پیچھے ہٹ گیا.....

”تم“ اس نے منہ پھاڑ کر حیرت سے کہا

”ہاں ہاں میں بھوت نہیں..... بتاؤ آپریشن کیا کیا رہا۔“

”کامیاب“ شوکت نے بوکھلا کر کہا۔ ”لیکن..... لیکن.....“

”میں محض تمہارے لیے مرا تھا، میرے دوست..... اور یہ دیکھو آج جس نے تمہارے گلے میں پھندا ڈالا تھا تمہارے سامنے مردہ پڑا

ہے۔“

اب سارے لوگ فریدی کی طرف متوجہ ہو گئے۔

”آپ لوگ براہ کرم لاش کے پاس سے ہٹ جائیں“ فریدی نے کہا۔ ”اور حمید تم ڈاکٹر شوکت کی کار پر تھانے چلے جاؤ۔“

”تم کون ہو“ بیگم صاحبہ گرج کر بولیں۔

”محترمہ میں محکمہ سرائیگری کا انسپکٹر ہوں۔“ فریدی نے کہا ”میں سرکس والے نیپالی کے قاتل اور ڈاکٹر شوکت کی جان لینے کی کوشش

کرنے والے کی لاش تھانے لے جانا چاہتا ہوں۔“

”نہ جانے تم کیا بک رہے ہو۔“ نجمہ نے آنسو پونچھتے ہوئے تیزی سے کہا۔

”جو کچھ میں بک رہا ہوں، اس کی وضاحت قانون کرے گا۔“

ایک ہفتے بعد نجمہ اور ڈاکٹر شوکت کوٹھی کے پائیس باغ میں چہل قدمی کر رہے تھے۔

”اف فوہ کس قدر شریر ہوتی ہے“ شوکت نے کہا ”آخر بیچارے مالیوں کو تنگ کرنے کا کیا فائدہ؟ یہ کیا ریاں جو تم نے بگاڑ دی ہیں.....

مالی اس کا غصہ کس پر اتاریں گے.....“

”میں نے اس لئے بگاڑی ہیں یہ کیا ریاں کہ میں تمہارا امتحان لینا چاہتی ہوں۔“

”کیا مطلب“ ڈاکٹر شوکت نے کہا۔

”یہی کہ تم ان کا آپریشن کر کے انہیں ٹھیک کر دو گے۔“ نجمہ نے شوخی سے کہا۔

”انہیں تو نہیں..... لیکن شادی ہو جانے کے بعد تمہارا آپریشن کر کے تمہیں بندر یا ضرور بنا دوں گا۔“

”شادی..... بہت خوب..... غالباً تم یہ سمجھتے ہو کہ میں سچ منج تم سے شادی کر لوں گی۔“

”تم کرو یا نہ کرو۔ لیکن میں تو کر ہی لوں گا“

”تو مجھے بندر یا بنانے سے کیا فائدہ..... کیوں نہ تمہارے لئے ایک بندر یا پکڑ والی جائے۔ آپریشن کی زحمت سے بچ جاؤ گے۔“

”اچھا ٹھہرو بتاتا ہوں..... بلو بھائی فریدی..... آؤ آؤ ہم تمہارا ہی انتظار کر رہے تھے۔“

فریدی اور حمید کار سے اتر رہے تھے۔

”نواب صاحب کا کیا حال ہے۔“ فریدی نے شوکت سے ہاتھ ملاتے ہوئے کہا۔

”اچھے ہیں تمہیں یاد کر رہے تھے..... آؤ چلو اندر چلیں۔“

نواب صاحب گاؤں تکلیف سے نیک لگائے انگوٹھ کھا رہے تھے۔ فریدی کو دیکھ کر بولے.....

”آؤ آؤ میاں فریدی۔ میں آج تمہیں ہی یاد کر رہا تھا..... میں نے اس وقت تمہیں دیکھا تھا جب مجھے بولنے کی اجازت نہ تھی..... آج

کل تو میرے بیٹے کا حکم مجھ پر چل رہا ہے۔“

نواب صاحب نے شوکت کی طرف پیار سے دیکھتے ہوئے کہا۔

”آپ کو اچھا دیکھ کر مجھے انتہائی مسرت ہے۔“ فریدی نے صوفے پر بیٹھتے ہوئے کہا۔ تھوڑی دیر تک ادھر ادھر کی باتیں کرنے کے بعد

نواب صاحب نے کہا۔ ”فریدی میاں تمہیں اس بات کا علم کیونکر ہوا تھا کہ شوکت میرا بیٹا ہے۔“

”میں داستان کا بیٹا ہوں۔“ فریدی نے کہا۔

”نہیں بھئی پہلے تم بتاؤ۔“ نواب صاحب بولے

”میری کہانی زیادہ لمبی نہیں ہے..... صرف دو لفظوں میں ختم ہو جائے گی..... جب میں پہلی بار سلیم سے رپورٹر کے بھیس میں ملا

تھا..... اس وقت میں نے آپ کے والد ماجد کی تصویر دیکھ کر اندازہ لگایا تھا کہ اس کوٹھی کا کوئی فرد ڈاکٹر شوکت کو کیوں قتل کرنا چاہتا ہے..... شوکت

کی شکل ہو یہ نواب صاحب مرحوم سے ملتی ہے۔ لیکن مجھے حیرت ہے کہ جس بات کا علم ڈاکٹر شوکت کو نہیں تھا اس کا علم سلیم کو کیونکر ہوا۔“

”غالباً میں بے ہوشی کے دوران میں کچھ بک گیا ہوں۔ مجھے معلوم ہوا ہے کہ سلیم زیادہ تر میرے قریب ہی رہتا تھا..... فریدی میاں یہ

ایک بہت ہی پرورد داستان ہے۔ میں تمہیں شروع سے سنا تا ہوں..... شوکت کی ماں ہمارے خاندان کی نہ تھی۔ لیکن وہ کسی نچلے طبقے سے بھی تعلق

نہ رکھتی تھی۔ ان میں صرف اتنی خرابی تھی کہ ان کے والدین ہماری طرح دولت مند نہ تھے۔ ہم دونوں ایک دوسرے کو بے حد چاہتے تھے لیکن والد

صاحب مرحوم کے ڈر سے کھلم کھلا شادی نہ کر سکتے تھے..... لہذا ہم نے چھپ کر شادی کر لی..... ایک سال بعد شوکت پیدا ہوا..... لیکن اس کی پیدائش

کے چھ ماہ بعد ہی وہ ایک مہلک مرض میں مبتلا ہو گئیں۔ اسی حالت میں وہ دو سال تک زندہ رہیں..... ان کی خواہش تھی کہ وہ اپنے بیٹے کو جاگیر

دارانہ ماحول سے الگ رکھ کر اعلیٰ تعلیم دلائیں..... وہ ایک رحم دل خاتون تھیں وہ چاہتی تھیں کہ ان کا بیٹا ڈاکٹری کی تعلیم حاصل کر کے خدمت خلق

کرے۔ یہ ان کا خیال تھا اور وہ بالکل درست تھا کہ جاگیر دارانہ ماحول میں پلے ہوئے بچے کے دل میں غریبوں کا درد قطعی نہیں ہو سکتا..... جب وہ

دم توڑ ہیں تھیں تو انہوں نے مجھ سے وعدہ لے لیا تھا کہ اس وقت تک میں شوکت پر یہ بات ظاہر نہ کروں گا جب تک وہ ان کی خواہش کے مطابق

ایک اچھے کردار کا مالک نہ ہو جائیگا۔ پھر انہوں نے شوکت کو سینٹا دیوی کے سپرد کر دیا۔ میں خفیہ طور پر سینٹا دیوی کی مدد کیا کرتا تھا..... خدا جنت نصیب

کرے اسے بڑی خوبیوں کی مالک تھی..... آخر کار اس نے شوکت کے لئے جان دے دی۔ شوکت کی ماں کے انتقال کے بعد میرا دل ٹوٹ گیا اور پھر

میں نے دوسری شادی نہیں کی اور دنیا بھی سمجھتی رہی کہ میں ساری زندگی کنوارا ہی رہا۔“

نواب صاحب نے پھر شوکت اور نجمہ کی طرف پیار بھری نظروں سے دیکھ کر کہا ”اب میری زندگی میں پھر سے بہارا آگئی ہے..... اے

خدا..... اے خدا.....“ ان کی آواز گلو گلو ہو گئی اور ان کی آنکھوں میں آنسو چھلک پڑے۔

”فریدی میاں“ نواب صاحب بولے ”اس سلسلے میں تمہیں جو پریشانی اٹھانی پڑی ہیں۔ انکا حال مجھے معلوم ہے..... بخدا میں تمہیں

شوکت سے کم نہیں سمجھتا تم بھی مجھے اتنے عزیز ہو جتنے کہ شوکت اور نجمہ۔“

”بزرگانہ شفقت ہے آپ کی۔“ فریدی نے سر جھکا کر آہستہ سے کہا۔

”ہاں بھئی..... وہ بیچارے پروفیسر کا کیا ہوا..... کیا وہ کسی طرح رہا نہیں ہو سکتا۔“ نواب صاحب بولے۔

”ماؤقتیکہ کوئین فردوشوں کا گردہ گرفتار نہ ہو جائے ضمانت بھی نہیں ہو سکتی۔“ فریدی نے کہا۔ ”لیکن میں اسے بچانے کی حتی الامکان کوشش کروں گا۔“

”اچھا بھئی اب تم لوگ جا کر چائے پیو..... ارے ہاں ایک بات تو بھول ہی گیا..... اگلے مہینے شوکت اور نجمہ کی شادی ہو رہی ہے نواب صاحب نے نجمہ اور شوکت کو دیکھتے ہوئے کہا۔ ”ابھی سے کہے دیتا ہوں۔ فریدی میاں کہ تمہیں اور حمید صاحب کو شادی سے ایک ہفتہ قبل ہی چھٹی لے کر یہاں آ جانا پڑے گا۔“

”ضرور ضرور۔“ فریدی نے دونوں کی طرف دیکھتے ہوئے کہا۔ ”مبارک ہو۔“ نجمہ اور شوکت نے شرمناک سر جھکا لیا۔

تھوڑی دیر کے بعد چاروں ڈرائیگ روم میں بیٹھے چائے پی رہے تھے۔

”بھئی فریدی تم کب شادی کر رہے ہو؟ ڈاکٹر شوکت نے چائے کا گھونٹ لے کر پیالی میز پر رکھتے ہوئے کہا۔

”کس کی شادی۔“ فریدی مسکرا کر بولا۔

”اپنی بھئی۔“

”اوہ..... میری شادی.....“ فریدی نے ہنس کر کہا۔ ”سنو میاں شوکت اگر میری شادی ہوتی تو تمہاری کی نوبت ہی نہیں آتی۔“

”وہ کیسے؟“

”سیدھی سی بات ہے..... اگر میری شادی ہوگئی ہوتی تو میں بچوں کو دو دوھ پلاتا یا سراغ رسائی کرتا..... میرا ذاتی خیال ہے کہ کوئی شادی

شدہ شخص کامیاب جاسوسی کر ہی نہیں سکتا۔“

”تب تو مجھے ابھی سے استغفیٰ دینا چاہیے..... میں شادی کے بغیر زندہ نہیں رہ سکتا۔“ حمید نے اتنی معصومیت سے کہا کہ سب ہنسنے

لگے۔

”تو پھر کیا تم ساری زندگی کنوارے ہی رہو گے۔“ شوکت نے کہا۔

”ارادہ تو یہی ہے۔“ فریدی نے سگار سلگاتے ہوئے کہا۔

”بھئی تم بری طرح سگار پیتے ہو..... تمہارے پیچھے ہوا بالکل سیاہ ہو گیا ہوگا۔“ ڈاکٹر شوکت نے کہا۔

”اگر سگار بھی نہ پیوں تو پھر زندگی میں رہ ہی کیا جائے گا۔“

”تو یہ کہنے سگار ہی شریک زندگی ہے، نجمہ ہنس کر بولی۔

حمید قہقہہ مار کر ہنسنے لگا..... بقیہ لوگ صرف مسکرا کر رہ گئے، حالانکہ یہ کوئی ایسا پر مزاق جملہ نہیں تھا۔ لیکن فریدی حمید کی عادات سے

واقف تھا۔ وہ عورتوں کے پھوہڑ جملوں پر خوب ملاحظہ ہوا کرتا تھا۔

”ہاں بھئی فریدی یہ تو بتاؤ تم مرے کس طرح تھے۔ مجھے یہ آج تک معلوم نہ سکا۔“ ڈاکٹر شوکت نے پوچھا۔

”یہ ایک لمبی داستان ہے۔ لیکن میں مختصر بتاؤں گا..... مجھے شروع ہی سے سلیم پر شبہ تھا۔ لیکن میں نے شروع ہی میں ایک بنیادی غلطی

کی تھی جس کی بناء پر مجھے مرنا پڑا۔ حالانکہ میں پہلے سے جانتا تھا کہ نیپالی کا قاتل ہم لوگوں کا چیچھا کر رہا ہے۔ اور ہم لوگوں کو اچھی طرح پہچانتا

ہے۔ اس سلسلے میں مجھ سے جو غلطی ہوئی وہ یہ تھی کہ میں سلیم سے رپورٹر کے بھیس میں ملا تھا۔ وہ مجھے پہچان گیا اور اس نے واپسی پر مجھے ہوائی رائفل

سے فائر کیا لیکن ناکام رہا..... اس نے رائفل پر وینسر کے ہاتھ میں تھمادی اور خود غائب ہو گیا۔ پرو وینسر کے متعلق تو تم جانتے ہو کہ وہ کچھ خطی سا

واقع ہوا ہے۔ سلیم اسے اپنا آلہ کار بنائے ہوئے تھا..... کئی سال کی بات ہے جب پرو وینسر یہاں نہیں آیا تھا اچھا خاصا تھا وہ ان دنوں ایک تجربہ کر

رہا تھا۔ اس نے چاند کا سفر کرنے کے لئے ایک غبارہ بنایا تھا۔ تجربے کے لئے اس نے پہلی بار اپنے اسٹنٹ فیملی کو اس غبارے میں بٹھا کر اڑایا،

شاید نعیم غبارے کو اتارنے کی تدبیر بھول گیا تھا یا یہ کہ اس کی مشین خراب ہو گئی تھی، غبارہ پھر پروفیسر کیدانست میں زمین کی جانب نہ لوٹا حالانکہ اسے کافی چوٹیں آئی تھیں لیکن گاؤں والوں کی تیمارداری اور دیکھ بھال کی بناء پر بیچ گیا۔ پروفیسر ان سب باتوں سے ناواقف تھا۔ وہ خود کو مجرم سمجھ رہا تھا۔ اسی پریشانی میں وہ قریب قریب پاگل ہو گیا۔ اس کے بعد اس نے شہر کی سکونت ترک کر دی اور راج روپ نگر میں آ گیا..... نعیم نے اسے خط لکھے جو اس کی پرانی قیام گاہ سے پھرتے پھرتے یہاں راج روپ نگر پہنچے۔ وہ خطوط کسی طرح سلیم کے ہاتھ لگ گئے اور اس طرح اسے ان واقعات کا علم ہو گیا۔ اب اس نے پروفیسر پر اپنی واقفیت کی دھونس جما کر بلیک میل کرنا شروع کیا۔ مجھے ان سب باتوں کا علم اس وقت ہوا۔ جب ایک رات چوروں کی طرح اس کوشی میں داخل ہوا اور سلیم کے کمرے کی تلاشی لی۔ نعیم کے لکھے ہوئے خطوط مجھے اچانک مل گئے اور میں معاملات کی تہہ تک پہنچ گیا اور اسی وقت میں اس نتیجے پر بھی پہنچا کہ مجھ پر گولی سلیم ہی نے چلائی تھی۔ کیونکہ پروفیسر تو اس رات نقل کے استعمال سے ناواقف تھا..... میں کہاں سے کہاں پہنچ گیا۔ ہاں تو بات میرے مرنے کی تھی..... جب میں سلیم اور ڈاکٹر توصیف سے مل کر واپس جا رہا تھا..... سلیم نے راستے میں دھوکا دیکر مجھے ردکا اور جھاڑیوں کی آڑ سے مجھ پر گولیاں چلانے لگا..... میں نے بھی فائر کرنے شروع کر دیے۔ اسی دوران اچانک مجھے اپنی غلطی کا احساس ہوا اور میں نے تہیہ کر لیا کہ مجھے کسی نہ کسی طرح سے یہ ثابت کرنا چاہئے کہ اب میرا وجود اس دنیا میں نہیں، ورنہ ہوشیار مجرم ہاتھ آنے سے رہا۔ لہذا میں نے ایک چیخ ماری اور بھاگ کر اپنی کار میں آیا اور شہر کی سمت چل پڑا میں سیدھا ہسپتال پہنچا اور وہاں کمپاؤنڈ میں موٹر سے اترتے وقت غش کھا کر گر پڑا..... لوگوں نے مجھے اندر پہنچایا میں نے ڈاکٹر کو اپنی ساری اسکیم سے آگاہ کر دیا اور اپنے چیف کو بلوا بھیجا..... اسے بھی میں نے سب کچھ بتایا..... پھر وہاں سے میرے جنازے کا انتظام شروع ہوا قسمت میرے ساتھ تھی۔ اس دن اتفاق سے ہسپتال میں ایک لاوارث مریض مر گیا تھا۔ میرے محلکے لوگ اسے اسٹریچر پر ڈال کر اچھی طرح ڈھانک کر میرے گھر لے آئے پڑوسی اور دوسرے جاننے والے اسے میری ہی لاش سمجھے۔ میری موت کی خبر اسی دن شام کے اخبارات میں شائع ہو گئی تھی۔ پھر میں نے اسی رات حمید کو ایک نیپالی کے بھیس میں ڈاکٹر توصیف کے پاس بھیجا اور اسے تاکید کرادی کہ وہ میری راج روپ نگر میں آمد کے بارے میں کسی سے کچھ نہ کہے۔ لہذا یہ بات چھپی رہی کہ اس دن میں راج روپ نگر گیا تھا۔ اس طرح سلیم دھوکا کھا گیا۔ اسے اطمینان ہو گیا کہ اس پر شبہ کرنے والا اب اس دنیا سے چل بسا اور اب وہ نہایت آسانی کے ساتھ اپنا کام انجام دے سکے گا۔

”میں چاہتا تھا کہ تمہیں کسی طرح راج روپ نگر لے جاؤں۔ لہذا میں نے ڈاکٹر توصیف سے دوبارہ کہلوایا بھیجا کہ وہ جلد از جلد تمہیں راج روپ نگر لے جائے..... جب تم وہاں پہنچے تو میں سائے کی طرح تمہارے ساتھ لگا رہا تھا۔ تمہاری کار میں نے ہی خراب کی تھی۔ مجھے یہ پہلے ہی معلوم تھا کہ اس وقت کوشی میں کوئی کار موجود نہیں ہے۔ لہذا میں نے یقین کر لیا کہ تم اس صورت میں پیدل ہی جاؤ گے۔ مجھے یہ بھی یقین تھا کہ سلیم تمہیں نواب صاحب کے آپریشن سے پہلے ہی ختم کرنے کی کوشش کرے گا لہذا میں نے اسے موقع واردات ہی پر گرفتار کرنے کے لئے تمہیں پیدل لے جانا چاہا لیکن اس کجخت نے وہ حربہ استعمال کیا جس کا مجھے گمان تک نہ تھا۔ تم واقعی قسمت کے اچھے تھے کہ وہ سوئی پروفیسر کے ہاتھ سے گر گئی اور تم بچ گئے ورنہ تم ختم ہو جاتے اور مجھے پتہ بھی نہ چلتا۔ اس کے بعد تم قصبے میں چلے گئے اور میں ایک مالی کے خالی جھونپڑے میں بیٹھ کر پلان بناتا رہا۔ یہ تو مجھے تمہاری زبانی معلوم ہو ہی گیا تھا تم شام کو بھی پیدل ہی آؤ گے۔ اسی دوران مجھے پروفیسر کے بارے میں کچھ اور باتیں بھی معلوم ہوئیں، مثلاً ایک تو یہی کہ وہ کوکین کھانے کا عادی ہے اور غیر قانونی طریقہ پر اسے حاصل کرتا ہے..... لوبھلا باتوں ہی باتوں میں بہکتا چلا جا رہا ہوں۔

باقی حالات بتانے سے کیا فائدہ۔ وہ تو تم جانتے ہی ہوں گے۔ بہر حال یہ تھی میرے مرنے کی داستان“

”خدا تمہاری مغفرت کرے۔“ ڈاکٹر شوکت نے کہا۔

”تو فریدی بھائی..... اب تو آپ کی ترقی ہو جائے گی..... دعوت میں ہمیں نہ بھولے لے گا۔“ نجمہ نے مسک کر کہا۔

”میں ترقی کب چاہتا ہوں۔ اگر ترقی ہو گئی تو مجھے شادی کرنی پڑ جائے گی..... کیونکہ اس صورت میں مجھے آفس ہی میں بیٹھ کر کھیاں مارنی

پڑیں گی۔ پھر دن بھر کھیاں مارنے کے بعد تو مجھ سے کھیاں نہ ماری جائیں گی اور اس کا نتیجہ یہ ہوگا کہ گھر پر کھیاں آنے کے لئے مجھے ایک عدد بیوی کا انتظام کرنا پڑے گا..... جو میرے بس کا روگ نہیں۔“

”نجمہ شاید تم نہیں جانتیں کہ ہمارے فریدی صاحب سرانفرسانی کا شوق پورا کرنے کیلئے اس محکمہ میں آئے ہیں۔“ ڈاکٹر شوکت نے کہا۔  
”ورنہ یہ خود کافی مالدار آدمی ہیں اور اتنے کنبوس ہیں کہ خدا کی پناہ۔“

”اچھا، یہ میں آج ایک نئی خبر سن رہا ہوں کہ میں کنبوس ہوں..... کیوں بھائی میں کنبوس کیسے ہوں۔“

”شادی نہ کرنا کنبوسی نہیں تو اور کیا ہے۔“ نجمہ نے کہا۔

”اچھا بھائی حمید اب چلنا چاہئے ورنہ یہ لوگ سچ مچ میری شادی نہ کرادیں۔“ فریدی نے اٹھتے ہوئے کہا۔

”ابھی بیٹھے نا..... ایسی جلدی کیا ہے۔“ نجمہ بولی۔

”نہیں بہن اب چلوں گا..... کئی ضروری کام ابھی تک ادھورے پڑے ہیں۔“

نجمہ اور شوکت دونوں کو کار تک پہنچانے آئے..... دونوں کے چلے جانے کے بعد شوکت بولا۔ ”ایسا حیرت انگیز آدمی میری نظر سے نہیں

گذرا..... پتہ نہیں پتھر کا بنا ہے یا لوہے کا..... میں نے آج تک اسے یہ کہتے نہیں سنا کہ آج میں بہت تھکا ہوا ہوں۔“

”اس کے برخلاف سار جنت حمید بالکل مرغی کا بچہ معلوم ہوتا ہے۔“ نجمہ ہنس کر بولی۔

”کیوں۔“

”نہ جانے کیوں مجھے اسے دیکھ کر مرغی کے بچے یاد آ جاتے ہیں۔“

”بہر حال آدمی خوش مزاج ہے..... اچھا آؤ اب اندر چلیں۔ سروی تیز ہوتی جا رہی ہے.....“

☆☆☆

<http://www.kitaabghar.com>